

صداقت خپرنډويه ټولنه
کندهار - افغانستان

د کلمې شریفې حقیقت

د دعوت د کلمې

﴿ لا اله الا الله محمد رسول الله ﴾

د دواړو برخو؛ د لوی څښتن ﷻ د توحید او د حضرت محمد ﷺ

د رسالت د بشپړې تشرېح او څېړنې سره.

دغه راز د دغې کلمې د روح او حقیقت د واضح کولو په ترڅ کې

څرگنده سوې ده چې دغه کلمه له خپلو

منونکو څخه څه غواړي

لیکوال: مولانا محمد منظور نعماني

ژباړن:

عبدالمالک همت

د چاپ کال: ۱۳۸۸ لمریز



صداقت خپرنډويه ټولنه

کندهار - افغانستان

www.taleemulislam-radio.com

د کلمې شريفي حقيقت

د دعوت د کلمې

﴿ لا اله الا الله محمد رسول الله ﴾

د دواړو برخو؛ د لوی څښتن ﷻ د توحید او د حضرت محمد ﷺ
د رسالت د بشپړې تشرېح او څېړنې سره.
دغه راز د دغې کلمې د روح او حقيقت د واضح کولو په ترڅ کې
څرګنده سوې ده چې دغه کلمه له خپلو
منونکو څخه څه غواړي

لیکوال: مولانا محمد منظور نعماني

ژباړن: عبدالملک همت

د چاپ کال: ۱۳۸۸ لمریز

خپروونکی:

صداقت خپرونډویه ټولنه، کندهار،

افغانستان

تعلیم الاسلام راډیو ویب پاڼه

www.taleemulislam-radio.com

د دې کتاب ټول حقوق د خپروونکي سره خوندي دي.



د کتاب پېژندنه

- ☐ د کتاب نوم : د کلمې شریفې حقیقت
- ☐ لیکوال : مولانا محمد منظور نعماني
- ☐ ژباړن : عبدالمالک « همت »
- ☐ کمپوز او ډیزاین : د ژباړن لخوا
- ☐ کمپیوټر سمبالوونکی : ننګیالی « همت »
- ☐ خپرندوی : صداقت خپرندویه ټولنه
- ☐ د چاپ کال : ۱۳۸۸ ل. کال (لومړی چاپ)
- ☐ د چاپ ځای : لاهور
- ☐ د چاپ شمېر : زر ټوکه
- ☐ د کتاب بیه : () افغانۍ

د کتاب فهرست

کڼه	مخ	
۱.	د ژباړن سریزه	۷
۲.	د کتاب د مؤلف په هکله لنډې څرگندونې	۹
۳.	د کلمې طیبې لومړۍ برخه : د لوی څښتن توحید	۱۲
۴.	د توحید حقیقت او د ﴿ لا اله الا الله ﴾ مطلب	۱۵
۵.	د عربو د مشرکینو شرک او له هغو څخه د توحید د	۱۶
۶.	د عبادت او استعانت یو له بله اړیکې	۱۸
۷.	د توحید لومړۍ پورۍ	۱۹
۸.	د توحید نوري غوښتنې	۲۰
۹.	د توحید لوړه پورۍ	۲۴
۱۰.	د بشپړ توحید نڅښې او پایلې	۲۵
۱۱.	د توحید په هکله اوسپنیز عزم او د انقلاب ځواک	۲۶
۱۲.	د بشپړ توحید تر مقامه د رسېدو لومړنۍ نصاب	۲۹
۱۳.	د کلمې طیبې دوهمه برخه : د حضرت محمد ﷺ	۳۲
۱۴.	د یو چا د رسول په توګه د منلو موخه او دهغه لوازم	۳۷
۱۵.	د لوی څښتن د رسول ﷺ سره مینه او محبت	۴۱
۱۶.	حاشیې او تعلیقات	۴۶

د ژباړن سریزه

الحمد لله رب العالمين والصلاة والسلام على خير خلقه وعلى آله واصحابه اجمعين . لا اله الا الله ولا نعبد الا اياه مخلصين له الدين ولو كره المشركون . الله اكبر الله اكبر لا اله الا الله . لا اله الا الله . حقاً حقاً . لا اله الا الله . ايماناً وتصديقاً . لا اله الا الله . عبودية ورقاً . سجدت لك يا رب تعبد أ ورقاً لا مستنكفاً ولا مستكبراً بل انا عبدٌ ذليلٌ ضعيفٌ خائفٌ مستجيرٌ .

محترم لوستونکي !

دغه کوچنی کتاب چي د هند د نيمې وچي يوه ستر او نامتو عالم او متصوف، د حق او حقيقت د لاري پياوړي مجاهد او مبارز، لوی او منلي محقق علامه محمد منظور نعماني رحمۃ الله عليه ليکلی دی، د اسلام د يوې ډېرې بنسټيزې او زياتې ارزښتناکې موضوع په هکله دی . ليکوال په لنډو الفاظو کي د اسلام د مقدس دين د مبارکي کلمې ﴿ لا اله الا الله محمد رسول الله ﴾ په هکله ډېر داسي غوره او په زړه پوري مطالب را غونډ کړي دي چي په اوسمهال کي، کوم چي له هري خوا پر اسلام او اسلامي امت د غلیمانو فرهنگي او عقيدوي يرغل په خپل ټوله زور او ځواک سره روان دی، د هر مسلمان لپاره د هغو لوستل او ورباندي پوهېدل زښت زيات اړين ښکاري .

د دې کتاب له ژباړلو څخه زموږ موخه داده چي زموږ پتمن خلک د اسلام د دغي ستري کلمې په مزایاوو او ارزښتونو سره خپل ذهنونه لا روښانه کړي، د لا زياتي بشپړتيا او همتناکۍ پر لور وخوځي او له يوه ستر پروردگار پرته د هر بې ارزښته موجود په وړاندي سر ټيټ نه

کړي. خوله بېله خدايه د بل چا په وړاندي په غوره مالي او ثنا او صفت خلاصه نه کړي او انساني او اسلامي ستر ارزښتونه د هر ټيټ ساکن پښو ته ونه غورځوي.

ليکوال په ډېرو ساده او عام فهمو الفاظو او لنډو جملو راوړلو سره د توحيد د دغي منلي کلمې دواړي برخي تشرېح کړي دي چي په دې هکله يې خپله دنده په ډېره ښه توکۀ ترسره کړې ده، لوی څښتن ﷻ دې اجر ورکړي.

زه هيله من يم چي د دې وړو کي کتاب ژباړه لوستونکو ته ځتوره او د لوی څښتن په وړاندي د منلو وړ وگرځي. البته که زما ژباړه هم د ليکوال د ليکني غوندي ساده او عام فهمه وي د ډېري خوښۍ ځای به وي، خو که نه وي او د پياوړي ليکوال موخه او مطلب مي په روانو جملو کي نه وي افاده کړي دانو زمانيمگر تيا ده چي هيله ده راويي بخښي. دلته بايد يادونه وکړم چي دغه ارزښتناک کتابگوټۍ يو کال دمخه په کوټه کي ښاغلي حمدالله صحاف د خپرولو لپاره راڅخه واخيست خو هغه دا دونه عمر دغه کتاب او زموږ څو نور کتابونه د ځان سره ساتلي وه او چاپ يې نه کړل. بالاخره يې د نه خپرولو عذر خپله ناروغي او اقتصادي ضعف وښود.

بيا صداقت خپرندويي ټولني د دې او نورو ټولو کتابونو د چاپولو کار په ورين تندي پر غاړه واخيست. چي دادی د دې ټولني په همت د دغه کتابگوټۍ ژباړه ستاسي تر لاسونو درور سپېده.

له لوی څښتن ﷻ څخه هيله من يم چي موږ ټول پر سمه لار برابر کړي او خپل رحمت او مغفرت را باندي ولوروي.

عبدالمالک «همت»

پير محمد کاکړ واټ، درېيمه ناحيه،

کندهار، د ۱۳۸۸ ل. کال د غبرگولي

شپږويشتمه.

د کتاب د مؤلف په هکله لنډې څرگندونې

(أ) ژوند او تحصیل یې :

دغه د حجم له مخې کوچنی خو د محتوا له مخې ډېر ارزښتناک کتاب ستر او نامتو عالم مولانا محمد منظور نعماني رحمۃ اللہ علیہ لیکلی دی. حضرت مولانا رحمۃ اللہ علیہ په پنځلس کلنۍ کې په ۱۳۳۸ هـ. ق. کال د منطق، فلسفې، او کلام زیات شمېر کتابونه په هندوستان کې له مفتي محمد نعیم لدهیانوي رحمۃ اللہ علیہ څخه ولوستل. په ۱۳۴۳ هـ. ق. کال د دیوبند دارالعلوم ته شامل سو. او تر ۱۳۴۵ هـ. ق. کال پورې یې موقوف علیه دوره او د حدیثو دوره پای ته ورسول او له امام العصر حضرت علامه محمد انور شاه کشمیري رحمۃ اللہ علیہ څخه یې حدیث پوهنه زده کړه. علامه محمد انور شاه کشمیري رحمۃ اللہ علیہ یو داسې ستر او نامتو عالم وو چې په هکله یې دهغه هممهالي حضرت مولانا شبیر احمد عثمانی رحمۃ اللہ علیہ فرمایلي دي:

”الشيخ التقي الذي لم تر العيون مثله و لم ير هو مثل نفسه ولو كان في سالف الزمان لكان له شأن في طبقة اهل العلم عظيم“ (فتح الملهم ۱/ ۳۳۵).
يعني علامه محمد انور شاه کشمیري داسې پرهېزگاره مشر عالم دی چې د انسانانو سترگو یې ساری نه دی لیدلی او دهغه پخپله هم د ځان انډول نه دی تر سترگو سوی. که هغه په تېرو مهالونو کې وای د پوهانو په منځ کې به یې ستر ځای درلودای.

(ب) علمي مقام، درس ورکول او مباحثې یې :

په ۱۳۴۶ هـ. ق. کال یې په محمدیه مدرسه کې تدریس پیل کړ او

خو موده يې هلته کار ته دوام ورکړ. بيا په امروهه نومي ځای کې په يوه مدرسه کې تر درو کالو د تدريس په چارو بوخت سو. دغه مهال هند د ډول ډول کورنيو او باندنيو توطئو سره لاس او گرېوان وو. په دې پېر کې د ”قاديانيت“ نهضت چې له ختم نبوت څخه يې انکار کاوه، رامنځ ته سو او د ”برېلویت“ فتنه چې د بدعتونو او خرافاتو پر بنسټ ولاړه وه نوې رابښکاره سوه. مولانا څو واره د دغو باطلو ډلو د لارښوونکو او پيروانو سره مناظرې وکړې او په روښانو دلایلو يې ملامت کړل.

د ۱۳۵۳ هـ. ق. کال د کوچني اختر په مياشت کې يې د ”الفرقان“ په نامه علمي او څېړنيزه مياشتنۍ مجله د ”بريلي“ په ښار کې راوايستل. چې په اسلامي علمي کړيو کې يې زېږت زيات محبوبيت وموند.

”الفرقان“ مجلې خپلې دوې گڼې حضرت مجدد الف ثاني رحمته الله عليه او شاه ولي الله محدث دهلوي رحمته الله عليه ته ځانگړي کړې چې د عالمانو او پوهانو د بې ساري هر کلي سره مخامخ سوې.

مولانا نعماني رحمته الله عليه په ۱۳۶۳ هـ. ق. کال د ديو بند د دارالعلوم د عالي شورا د غړي په توگه وټاکل سو او په ۱۹۶۲ع، کال د رابطه عالم اسلامي د غړي په صفت غوره سو.

(ب) تالیفات يې:

مولانا نعماني رحمته الله عليه په بېلو بېلو اسلامي موضوعاتو کې ډېر کتابونه او رسالې ليکلي دي. چې ډېر يې په بېلو بېلو ژبو ژباړل سوي دي.

د ده له مهمو کتابونو څخه يو هم معارف الحديث دی چې په اتو ټوکونو کې ليکل سوی دی، دغه ستر اثر په بېلابېلو موضوعاتو کې د حضرت رسول ﷺ د احاديثو ستره ټولگه ده چې د مولانا نعماني لخوا پر هر ديت باندې مغتني ژباړي او علمي شننې سوي دي.

(ج) وفات يې :

علامه نعماني د ۱۴۱۷ هـ. ق. کال د لوی اختر په مياشت کي چي د ۱۹۹۷ ع. کال د اپريل سره سمون خوري تر ۹۰ کالو ژوند، خدمتونو او د باطلو ډلو د پيروانو سره په مبارزه کي د لکنو په ښار کي وفات سو اروا دې ښاده وي.

بِسْمِ اللَّهِ الرَّحْمَنِ الرَّحِيمِ

کلمه طیبه

﴿ لا اله الا الله محمد رسول الله ﴾

د کلمې طیبې لومړۍ برخه :

د لوی څښتن توحید

﴿ لا اله الا الله ﴾

له الله ﷻ پرته بل هیڅ معبود نسته؛ یعنې له لوی څښتن څخه ماسوا
بل هیڅوک د عبادت او بنده گۍ وړ نه دی.

ملت بیضاتن و جان لا اله سازما را پرده گردان لا اله
لا اله سرمایه اسرار ما رشته شیرازه افکار ما
حرفش از لب چون بدل اید همی زنده گی را قوت افزاید همی

توحید د دین بنسټ او د ایمان روح دی، او د ټولو انبیاءو لخوا د هغو
امتونو ته لومړنۍ پیغام هم همدغه توحید دی.
قال الله تعالى:

﴿ وَمَا أَرْسَلْنَا مِنْ قَبْلِكَ مِنْ رَسُولٍ إِلَّا نُوحِي إِلَيْهِ أَنَّهُ لَا إِلَهَ إِلَّا

أَنَا فَاعْبُدُونِ ﴿٢٥﴾ [الانبیاء: ٢١: ٢٥]

ژباړه : موږ چي تر تا دمخه هر پیغمبر لېږلی دی ، هغه ته موږ همدغه وحي کړې ده چي له ما پرته بل خدای نسته ، نو تاسي همدا زما بنده گي وکړئ .
او د انسان نېکمرغي او بدمرغي او ژغورنه او هلاک د دغه توحید په منلو او نه منلو او د هغه سره سم په تلو او نه تلو اړه لري . رسول الله ﷺ یوه ورځ صحابه وو ته وفرمایل :

دوه شيان واجبوونکي دي . چا ورته وویل : « يَا رَسُولَ اللَّهِ مَا الْمُوجِبَتَانِ » (ای د لوی څښتن استازې کوم دوه شيان واجبوونکي دي؟) . هغه ﷺ وفرمایل : « مَنْ مَاتَ لَا يُشْرِكُ بِاللَّهِ شَيْئًا دَخَلَ الْجَنَّةَ وَمَنْ مَاتَ يُشْرِكُ بِاللَّهِ شَيْئًا دَخَلَ النَّارَ » (مسلم) .

يعني : چا چي په لوی څښتن پوري شریک نه وي نیولی او مړ سي جنت له به داخل سي . او چا چي په لوی څښتن پوري شریک نیولی وي او په دغه حال کي مړ سي د ورځ ته به ننوزي .
په یوه بل حدیث کي دي :

« حَقَّ اللَّهُ عَلَى الْعِبَادِ أَنْ يَعْبُدُوهُ وَلَا يُشْرِكُوا بِهِ شَيْئًا وَحَقَّ الْعِبَادِ عَلَى اللَّهِ أَنْ لَا يُعَذِّبَ مَنْ لَا يُشْرِكُ بِهِ شَيْئًا » (بخاري او مسلم) .

يعني : د لوی څښتن حق پر بنده گانو دادی چي د هغه عبادت وکړي او د هغه سره څوک شریک نه کړي . او د بنده گانو حق پر لوی څښتن باندي دادی : چا چي په ده پوري څوک شریک نه وي نیولی عذاب ورنه کړي .

په یوه بل حدیث کي دي :
« مَا مِنْ عَبْدٍ قَالَ لَا إِلَهَ إِلَّا اللَّهُ ثُمَّ مَاتَ عَلَى ذَلِكَ إِلَّا دَخَلَ الْجَنَّةَ » (بخاري او مسلم) .

يعني : کوم بنده چي « لا اله الا الله » ووايي (يعني توحید د خپل

دین په توګه ومني او پر هغه تر پایه ټینګ سي). او پر دغه حال ومري جنت ته به داخل سي.

یو ځل رسول الله ﷺ حضرت ابو هریره ؓ ته وویل : ولاړ سه او چي داسي څوک ومومي چي :

« شَهِدُ أَنْ لَا إِلَهَ إِلَّا اللَّهُ مُسْتَقِيمًا بِهَا قَلْبُهُ بِشْرُهُ بِالْجَنَّةِ » (مسلم).

يعني : چي په ﴿ لا اله الا الله ﴾ سره شاهدي وايي او د زړه له تله يقين پر لري ، هغه ته د جنت زېږی ورکړه.

دغه راز له حضرت عثمان ؓ څخه روايت دی چي رسول الله ﷺ وفرمايل :

« مَنْ مَاتَ وَهُوَ يَعْلَمُ أَنَّهُ لَا إِلَهَ إِلَّا اللَّهُ دَخَلَ الْجَنَّةَ » (مسلم).

يعني : څوک چي مړ سي او پوهيږي چي پر لا اله الا الله باندي يقين او باور لري ، نو جنت ته به داخل سي.

له حضرت معاذ ؓ څخه روايت دی چي يوه ورځ رسول الله ﷺ وفرمايل :

« مَفَاتِيحُ الْجَنَّةِ شَهَادَةُ أَنْ لَا إِلَهَ إِلَّا اللَّهُ » (رواه احمد).

يعني : د ﴿ لا اله الا الله ﴾ شهادت د جنت کيلی دي.

حضرت ابوبکر صديق ؓ وايي مایوه ورځ له رسول الله ﷺ څخه وپوښتل : مَا نَجَاةُ هَذَا الْأَمْرِ؟ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: « مَنْ قَبِلَ مِنِّي الْكَلِمَةَ الَّتِي عَرَضْتُ عَلَى عَمِّي فَرَدَّهَا عَلَيَّ فَهِيَ لَهُ نَجَاةٌ » (رواه احمد).

يعني : په دې دين كي د ژغورني ځانګړې نقطه څه ده؟ هغه وفرمايل : څوک چي زما راوړې کلمه ﴿ لا اله الا الله ﴾ ومني ، کومه چي ما خپل اکا ابو طالب ته وړاندي کړه خو ويې نه منل ، هغه به يې د ژغورني لامل سي.

خو له دې احاديثو څخه بايد داسي مطلب وانه خيستل سي چي بس مازي د ﴿ لا اله الا الله ﴾ په ويلو او د توحيد په اقرار كولو سره موږ د ژغورني مستحقين او د جنت اجاره داران كيږو. بلكي د دې احاديثو موخه يوازي داده چي د ژغورني تر ټولو ستر او لومړی شرط همدغه توحيد دی او له دې پرته ژغورنه كړدسره شونې نه ده. نو چا چي د توحيد دغه بلنه ومنل، د ژغورني دغه ستر شرط يې پوره كړ او د شرک له امله چي د ژغورني او جنت دروازه په قطعي توگه پر بنده وه، هغه اوس د توحيد په منلو سره پر پرانيستل سوه. پاته سوه پر دې سربېره نور شرطونه، مثلاً پر رسول ﷺ باندي ايمان، د آخرت پر ورځ ايمان او د دين مهمي غوښتني، لكه لمونځ، زكات او نورو اداينه، نو د هغو معامله خپل پر ځای بېله ده او په قرآن او سنتو كي پر خپلو خپلو ځايونو باندي د هغو شرايط هم په بشپړ وضاحت سره بيان سوي دي. په نورو الفاظو داسي هم ويلای سو چي د ﴿ لا اله الا الله ﴾ منل او توحيد قبول په حقيقت كي د بشپړ دين د قبولولو او اختيارولو يو سرليک او عنوان دی او له دې امله د دغو احاديثو مطلب دادی چي چا ﴿ لا اله الا الله ﴾ ومنل، يعني چا چي دغه بشپړ دين ومانه چي بنسټ يې همدغه د ﴿ لا اله الا الله ﴾ كلمه ده نو هغه به هرو مرو جنت ته درومي.

لنډه دا چي په دغو احاديثو او داسي ډېرو نورو نصوصو كي په بشپړه څرگندتيا سره بيان سوي دي چي د ژغورني ټول دار مدار پر توحيد، يعني د ﴿ لا اله الا الله ﴾ د پيغام پر منلو او هغه د خپل ژوند په بنسټ جوړولو باندي دی.

د توحيد حقيقت او د ﴿ لا اله الا الله ﴾ مطلب

خو د دې توحيد په حقيقت او د ﴿ لا اله الا الله ﴾ په مطلب باندي د پوهېدو لپاره تر ټولو دمخه بايد دا په ذهن كي كښېنول سي چي تر كومه ځايه چي د لوی څښتن په ذات او د هغه د خلق او ايجاد او دنړۍ د تدبير (يعني د دنيا د پيدا كېدو او د دې نړۍ د كار خانې د چلېدو) په

صفت پوري اړه لري، نو د عربو هغو مشرکینو چې رسول الله ﷺ تر ټولو دمخه د توحید پیغام ورته وړاندې کړ، هم له دې کبله لوی څښتن "وحده لا شریک" باله. یعنې هغو داسې عقیده څرگندول چې لوی څښتن چې د دې نړۍ پیدا کوونکی دی په خپل ذات کې بالکل یو او بې شریکه دی. هغه مخکې او آسمانونه او ټول کاینات پیدا کړي دي او هغه د نړۍ دغه ټوله کارخانه چلوي. قرآن مجید د عربو د مشرکینو دغه اقرار او اعتقاد څو ځایه نقل کړی دی. وګورئ د یونس سوره څلورمه رکوع، د مؤمنون سوره پنځمه رکوع او د عنکبوت سوره شپږمه رکوع.

د عربو د مشرکینو شرک او له هغو څخه د توحید د دعوت غوښتنه

خو د دې سره سره، څنگه چې هغو په عبادت (۱) کې کوم چې باید یوازې د لوی څښتن لپاره وي، خپل نور له ځانه رامنځته کړي معبودان هم شریکول او هغه یې حاجت روا او مشکل کشا ګڼل، د خپلو ځانګړو اړتیاوو او ستونزو د لیرې کولو لپاره به یې هغو ته دعاوي کولې او مرستې به یې ځنې غوښتې. چې له دې امله مشرکین ګڼل کېدل (۲).

په هر صورت د عربو د جاهلیت د دورې له تاریخ او د قرآن کریم له سلګونو آیتونو څخه معلومېږي چې د هغو ستر شرک همدغه دوه ډوله وو؛ یعنې یو په عبادتونو کې شرک (شرک فی العبادات) او بل په مرستو کې شرک (شرک فی الاستعانت). نو چې رسول الله ﷺ هغو ته د ﴿لا اله الا الله﴾ پیغام وړاندې کړ، د هغه لومړۍ غوښتنه له هغو څخه دا وه چې کوم لوی څښتن چې تاسې د دې دنیا په پیدا کېدو او د هغې په چلولو کې "وحده لا شریک" بولئ د عبادت او استعانت تعلق هم په هغه پوري ګڼئ. له هغه پرته د بل چا لمانځنه مه کوئ، بل څوک حاجت روا مه ګڼئ او د خپلو اړتیاوو او ستونزو په لیرې کولو کې له هغه پرته بل څوک مه بلئ. دا د رسول الله ﷺ د بلنې لومړنۍ

غوښتنه وه، او دا هغه د خپل دين د بنسټ او اصل او اساس په توگه وړاندي کول. لوی څښتن په قرآن کریم کي فرمايي :

﴿ قُلْ يَتَّيُّهَا النَّاسُ إِن كُنتُمْ فِي شَكٍّ مِّن دِينِي فَلَا أَعْبُدُ الَّذِينَ تَعْبُدُونَ مِن دُونِ اللَّهِ وَلَكِن أَعْبُدُ اللَّهَ الَّذِي يَتَوَفَّكُم ۖ وَأُمِرْتُ أَنْ أَكُونَ مِنَ الْمُؤْمِنِينَ ﴿١٠٤﴾ وَأَنْ أَقِمَّ وَجْهَكَ لِلدِّينِ حَنِيفًا وَلَا تَكُونَنَّ مِنَ الْمُشْرِكِينَ ﴿١٠٥﴾ وَلَا تَدْعُ مِن دُونِ اللَّهِ مَا لَا يَنْفَعُكَ وَلَا يَضُرُّكَ فَإِن فَعَلْتَ فَإِنَّكَ إِذَا مِّنَ الظَّالِمِينَ ﴿١٠٦﴾ وَإِن يَمَسُّكَ اللَّهُ بِضُرٍّ فَلَا كَاشِفَ لَهُ إِلَّا هُوَ ۖ وَإِن يُرِدْكَ بِخَيْرٍ فَلَا رَادَّ لِفَضْلِهِ ۚ يُصِيبُ بِهِ مَن يَشَاءُ مِّنْ عِبَادِهِ ۚ وَهُوَ الْغَفُورُ الرَّحِيمُ ﴿١٠٧﴾ ﴾ [يونس: ۱۰: ۱۰۴-۱۰۷]

ژباړه : ای پیغمبره ! ووايه چي ای خلکو که تاسي تر اوسه پوري زما د دين په باب په څه شک کي ياست ، نو واورئ تاسي چي له الله څخه پرته د کومو بنده گي کوئ زه د هغو بنده گي نه کوم ، بلکي يوازي د هغه خدای بنده گي کوم چي ستاسي مړينه د هغه په واک کي ده . ماته حکم سوی دی چي زه له ايمان راوړونکو څخه اوسم . او ماته ويل سوي دي چي ته يوې خواته اوسه ، خپل ځان سم دم پر دغه دين ټينگ کړه ، او هيڅکله له مشرکانو څخه مه کېږه او له الله څخه پرته بله کومه داسي هستي مه بله چي نه گټه در رسولای سي نه تاوان . که ته داسي وکړې نو له ظالمانو به يې . که الله تاپه کومه بخوله کي واچوي ، نو له هغه پرته بل څوک نسته چي دا بخوله ايسته کړي ، او که هغه ستا په هکله د کومي ښېگڼي اراده وکړي نو د هغه د فضل مخ اړوونکی هم څوک نسته . د هغه چي له خپلو بنده گانو چاته خوښه سي خپل فضل باندي پېرزو کوي او هغه بخښونکی او رحم کوونکی دی .

په دې ډول نور آيتونه هم د ”توحيد في العبادات“ او ”توحيد في الاستعانت“ په هکله راغلي دي.

د عبادت او استعانت يو له بله اړيکي

دغه عبادت او استعانت (مرسته غوښتل) يو له بله څه لازم او ملزوم هم دي. مشرکان د يوې آلېې لمانځنه د دې غلط فهمۍ پر بنسټ کوي، چي هغوی د خپل حماقت او ناپوهۍ له مخي هغه د دوی د گټو او تاوانونو او وړانو وچارو څښتنه او اختيار منه بولي او د خپلو اړتياوو او ستونزو اواروونکې يې گڼي. لنډه دا چي د گټي او تاوان عقیده د باطلو معبودانو د لمانځني لامل جوړيږي (۳).

له دې امله په قرآن مجيد کي د توحيد د ښووني او تعليم په لړ کي په پلاوو پلاوو دا حقيقت په گوته سوی دی چي مشرکان چي د کومو فرضي معبودانو عبادت او لمانځنه کوي، هغوی دهیڅ شي واک اختيار نه لري. قال الله تعالى :

﴿ قُلِ ادْعُوا الَّذِينَ زَعَمْتُمْ مِنْ دُونِ اللَّهِ لَا يَمْلِكُونَ مِثْقَالَ ذَرَّةٍ فِي السَّمَوَاتِ وَلَا فِي الْأَرْضِ وَمَا لَهُمْ فِيهِمَا مِنْ شِرْكٍَ وَمَا لَهُمْ

مِنْهُمْ مِنْ ظَهِيرٍ ﴿٣٤﴾ [سبا: ۳۴: ۲۲]

ژباړه : ای پیغمبره ! دغو مشرکانو ته ووايه چي هغه چي تاسي يې له الله پرته خپل معبودان گڼئ راوبلئ. هغوی نه په آسمانونو کي د يوې ذرې په اندازه د کوم شي څښتنان دي ، نه په مځکه کي. هغوی د آسمان او مځکي په څښتنولي کي څه برخه هم نه لري ، له هغو څخه يو د الله مرستندوی هم نه دی.

بل ځای فرمايي :

﴿ قُلِ ادْعُوا الَّذِينَ زَعَمْتُمْ مِنْ دُونِهِ فَلَا يَمْلِكُونَ كَشْفَ الضُّرِّ

عَنْكُمْ وَلَا تَحْوِيلًا ﴿٥٦﴾ [بني اسرائيل: ۵۶: ۱۷]

ژباړه : دوی ته ووايه هغه معبودان وبلئ چې تاسي يې له لويه څښتنه پرته خپل کار جوړوونکی گڼئ، هغوی له تاسي څخه نه کوم کړاو ليري کولای سي او نه يې بدلولای سي.

په دغو او د هغو غوندي نورو آيتونو کي که څه هم په ظاهره د مشرکينو د باطلو معبودانو بې وسي او عاجزي څرگنده سوې ده او يوازي شرک في الاستعانت رد سوی دی. خو لکه چې عرض سوه عبادت په عامه توگه د گټي او تاوان له عقيدې او د استعانت له لاري رامنځته کيږي. له دې امله په دې آيتونو سره شرک في العبادات هم ردیږي او دغه ډول له کومو آيتونو څخه چې په سيخه توگه يوازي شرک في العبادات رد سوی دی د دغه يو له بله لزوم له امله له هغو څخه بالواسطه شرک في الاستعانت هم ردیږي.

په هر صورت د عربو مشرکين چې د قرآن مجيد د توحيد د پيغام لومړني مخاطبين وه، د هغو ستر او لومړی درجه شرک همدغه شرک في العبادت او شرک في الاستعانت وو. له دې امله چې د ﴿لَا إِلَهَ إِلَّا اللَّهُ﴾ په ذريعه هغو ته د کوم توحيد پيغام ورکړه سو د هغه لومړنی غوښتنه له هغو څخه دا وه چې هغوی په عبادت او استعانت کي له لوی څښتن سره بل څوک شريک نه کړي او موږ خپله هم د هر لمانځه په هر رکعت کي د دې خبري اقرار په دې الفاظو کوو:

﴿إِلَّاكَ نَعْبُدُ وَإِلَّاكَ نَسْتَعِينُ﴾

ژباړه : موږ يوازي همداستا عبادت کوو او يوازي له تا څخه مرسته غواړو.

د توحيد لومړی پوړی

په هر صورت الله تعالى په ذات او صفاتو کي تر واحد بللو وروسته په عملي ژوندانه کي دغه "توحيد في العبادات" او "توحيد في

الاستعانت“ د توحید هغه اړینه او لومړنۍ پورې ده چې پر هغه باندي له ایمان راوړلو او د هغې له غوره کولو پرته څوک نه سي مسلمان کېدلای. او که څوک د توحید له دغسې پورې څخه خالي لاس ولاړ، او په دغسې حال کي مړ سو چې د الله په ذات او صفاتو کي یې یا په عبادت او استعانت کي یې د لوی څښتن سره کوم بل څوک شریکاوه، نو الله پر هغه باندي جنت حراموي. قال الله تعالی :

﴿ إِنَّهُ مَن يُشْرِكْ بِاللَّهِ فَقَدْ حَرَّمَ اللَّهُ عَلَيْهِ الْجَنَّةَ وَمَأْوَاهُ النَّارُ ﴾

[المائدة: ۵: ۷۲]

ژباړه : چا چې له الله سره څوک شریک وګاڼه، الله پر هغه جنت حرام کړی دی او استوګنځی یې دوږخ دی.

او دا هغه ستر او عظیم شرک دی چې لوی څښتن یې هیڅ نه بخښي. قال الله تعالی :

﴿ إِنَّ اللَّهَ لَا يَغْفِرُ أَن يُشْرَكَ بِهِ، وَيَغْفِرُ مَا دُونَ ذَلِكَ لِمَن يَشَاءُ ﴾

[النساء: ۴: ۴۸]

ژباړه : الله یوازي شرک نه بخښي، او له دې پرته چې نوري هرڅونه ګناوي دي چې چاته یې خوښه سي وربخښي یې.

د توحید نوري غوښتنې

بیا چې انسان د توحید دغه لومړنۍ او ابتدایي غوښتنه تر سره کړه او دغي پورې ته ورسېد، نو تر دې وروسته څه نوري ډېري مهمي غوښتنې دي چې له هغو پرته توحید نه بشپړېږي، مثلاً دا چې هغه پرېکړه وکړي چې زه به یوازي او یوازي د لوی څښتن پر لار او د هغه د حکم سره سم درومم، د هغه اطاعت به کوم او فرمان به یې وږم او د هغه په وړاندي به د خپل پلار او نیکه طریقې یا ملي دودونو یا د وخت د حکومت قانون یا د نړیوالو رایې یا د خپل ځان مصلحت او د زړه

غوښتنو یا د نورو وګړو خوښي او رایې ته نه ګورم. بلکې د لوی څښتن د حکم په وړاندې به دغو ټولو شیانو ته شا کوم او یوازې به د هغه د حکم او رضا سره سم ځم. لنډه دا چې د توحید د بشپړ تیا لپاره اړینه ده چې بنده د خپل ټول ژوند په هره برخه کې د الله پر حکم باندې د عمل کولو پرېکړه وکړي او په هر حال کې د هغه اطاعت او بنده ګي د خپل ژوندانه اصول جوړ کړي. په لاندې آیتونو کې د توحید د دغې پورې بیان راغلی دی:

﴿ أَفَرَأَيْتَ مَنِ اتَّخَذَ إِلَهَهُ هَوْنُهُ ﴾ [الباقية : ۴۵ : ۲۳]

ژباړه : آیا تا کله د هغه چا په حال باندې غور کړی دی چې هغه خپل نفسي خواهش خپل خدای وګرځاوه.

﴿ قُلْ إِنْ هَدَى اللَّهُ هُوَ أَهْدَى وَلِنْ اتَّبَعْتَ أَهْوَاءَهُمْ بَعْدَ الَّذِي

جَاءَكَ مِنَ الْعِلْمِ مَا لَكَ مِنَ اللَّهِ مِنْ وَلِيٍّ وَلَا نَصِيرٍ ﴾ [البقره : ۲ : ۱۲۰]

ژباړه : دوی (یهودو او عیسویانو) ته په کلکه ووايه چې سمه لار یوازې هماغه ده چې الله ښوولې ده او که ته له هغه علم څخه وروسته چې در کول سوی دی د هغو په خواهشونو پسې ولاړ سې، نو ستا هیڅ دوست او مرستندوی نسته چې د الله له نیوني دي وژغوري.

﴿ قُلْ أُنَدِّعُوا مِنْ دُونِ اللَّهِ مَا لَا يَنْفَعُنَا وَلَا يَضُرُّنَا وَنُرَدُّ عَلَىٰ

أَعْقَابِنَا بَعْدَ إِذْ هَدَيْنَا اللَّهُ كَالَّذِي اسْتَهْوَتْهُ الشَّيَاطِينُ فِي الْأَرْضِ حَيْرَانَ لَهُ أَصْحَابٌ يَدْعُونَهُ إِلَى الْهُدَىٰ أَيْنَمَا نَقُلْ إِنَّ هُدَى اللَّهِ

هُوَ الْهُدَىٰ ۖ وَأُمِرْنَا لِنُسَلِّمَ لِرَبِّ الْعَالَمِينَ ﴾ [الانعام : ۴ : ۷۱]

ژباړه : ای محمده ! له دوی څخه پوښتنه وکړه : آیا موږ له الله څخه پرته د هغه عبادت وکړو چې نه موږ ته ګټه رسولای سي، نه تاوان؟ او

آياتر هغه وروسته چي الله موږ ته سمه لار راوښووله موږ پر خپلو پوندو شا ته (شرک ته) وگرځو؟ آيا موږ خپل حالت د هغه چا غوندي کړو چي شيطانانو هغه په چول (بيديا) کي لار ورکي کړي وي او هغه اريان لالهانده گرځي په داسي حال کي چي ملگري يې نارې ور وهي چي داسي راسه دا سمه لار ده؟ ووايه چي په حقيقت کي خو سمه لار ښوونه يوازي د الله لار ښوونه ده. او د هغه لخوا موږ ته دا امر سوی دی چي د کایناتو د خښتن په وړاندي د اطاعت سر کښته کړئ.

﴿ اتَّبِعُوا مَا أُنْزِلَ إِلَيْكُم مِّن رَّبِّكُمْ وَلَا تَتَّبِعُوا مِن دُونِهِ أَوْلِيَاءَ ﴾

[الاعراف: ۷: ۳]

ژباړه: ای خلکو! څه چي ستاسي د رب له لوري پر تاسي نازل سوي دي د هغو پیروي وکړئ او د خپل رب څخه پرته د نورو کالخوايانو پیروي مه کوئ.

له ایمان لرونکو څخه د دغو آیتونو غوښتنه داده چي هغوی خپل ژوند يوازي د الله د لارښوونو تابع کړي او د ژوند په هره څانگه کي يوازي د هغه پر حکم ولاړ سي. خو رشتيا داده چي ډېرو کسانو لره د توحید دغه غوښتنه سخته او مشکله ده. اما شک نسته چي ﴿ لا اله الا الله ﴾ له دوی څخه دغه هم غواړي او له دې پرته د هغو ایمان او اسلام بشپړ نه گڼل کيږي.

چو می گویم مسلمانم بلرزم که د انم مشکلات لا اله را دغه راز له ایمان لرونکو څخه د توحید یوه بشپړ تیایي او تکميلي غوښتنه دا هم ده چي هغوی د لوی خښتن پر قادر او قیوم ذات باندي توکل وکړي او هغه ستر ذات خپل ساتونکی او ملجا اوماوی (پناه ځای) وگڼي. له هغه پاک او قادر ذات څخه د خیر او ښېگڼي هیله وکړي او يوازي د هغه له قهر او غضب څخه وېرېږي (۴) او د هغه په نصرت او مرسته باندي په باور سره د نړۍ د هیڅ ستر ځواک پروا ونه

کړي. قال الله تعالى :

﴿ وَلَا تَخْشَوْنَ أَحَدًا إِلَّا اللَّهَ ﴾ [الاحزاب: ۳۳: ۳۹]

ژباړه : اوله يوه خدايه پرته له بل هيچا څخه نه پېرېږي.

موحد که در پای ریزی زرش وگراره می نهی بر سرش امید و هراسش نباشد زکس همین است بنیاد توحید و بس لنډه دا چي دغه ټولي د ﴿ لا اله الا الله ﴾ له اهمو غوښتنو څخه دي ، نو په هغه چا کي چي په دې هکله څونه کمی او نیمګړتیا وي ، باید پوه سي چي توحید يې هغونه ناقص او نیمګړی دی او هغه به له دې امله په شرک اخته وي او په چا کي چي دغه خبري څونه بشپړي وي هغونه به يې د توحید پورې بشپړه وي .

دلته به دا ویل هم پرځای وي چي په مادي پاله او خدای هېروونکې اروپا کي چي د اتل پالني، ملت پالني او هیواد پالني له ډوله کومي ګمراهۍ پیدا سوي دي او نوري هم رامنځته کېږي دا ټولي د شرک زېږندي دي او اسلام باید د ﴿ لا اله الا الله ﴾ په پلي کولو سره دغه ټول نوي « معبودان » له منځه یوسي .

د ملي اتلانو مطلقه او غیر مشروطه پیروي ، د هغو مجسمې درول او د هغو د تصویرونو او مجسمو په وړاندي د تعظیم او عقیدت څرګندول ، سلامي ورته کول ، سر ورته ټیټول او هغو ته د ګلو ګېډۍ ایښوول او په ملي او ټولنیزو چارو کي د الهي قانون څخه بې پروايي او د خدای نه پېژندونکو مشرانو پیروي کول، او د اتل پالني او لارښود پالني داسي نور ټول صورتونه د ﴿ لا اله الا الله ﴾ د توحید د پیغام سره په قطعي توګه منافي او په ټکر کي دي . په اسلام کي دې چارو ته هیڅ ځای نسته .

پر دې بنسټ چي اوسمهال اروپایان ملت او وطن ته د “ آلهو ” کوم حیثیت ورکوي او د هغو د سترتوب او سپېڅلتیا سندري او بدلي وایي او د دوی ملي لارښوونکي چي د خپلو ولسونو او هیوادونو لوړتیا ته

د خپل "نصب العين" او د "ژوندانه د موخي" کومه درجه ورکوي او چي د حق او باطل او ښو او بدو څخه يې سترگي پټي کړي او ملت پالني او هيواد پالني ته يې د يوه بېل "دين" درجه ورکړې ده (او په مسلمانانو کي هم په ډېره چټکي سره دغه ټولي گمراهۍ خپرېږي) نو دا ټولي خبري د اسلام له نقطه نظره يو ډول شرک باله سي. بلکي حقيقت دادی چي له بله اړخه د اروپا دغه نوي تراشلي بتان (اتل، ملت، هيواد او نور) د ډېرو تر پخوانيو بتانو ډېر فتنه پاروونکي دي. علامه اقبال رحمۃ اللہ علیہ څه ښه وييلي دي:

فکر انسان بُت پرستی و بت گری	هر زمان در جستجوی پیکری
باز طرح آزری انداخته است	تازه تر پروردگاری ساخته است
کآید از خون ریختن اندر طرب	نام اورنگ است هم ملک و نسب
آدمیت کشته شد چون گوسفند	پیش پای این بت نا ارجمند
ای که خوردستی زمینای خلیل	گرمی خونت ز صهبای خلیل
بر سر این باطل حق پیرهن	تیغ "لاموجد الا هو" بزن

د توحيد لوړه پوړۍ

بيا په دې پسې د توحيد بله لوړه پوړۍ داده چي موږ يوازي په لوی څښتن پوري زړه وټرو او هغه ﷻ خپل رشتيني محبوب او مقصود او مطلوب وبولو. بيا دهغه په مينه او محبت کي داسي فنا سو چي هر څه کوو يوازي او يوازي يې دهغه لپاره وکړو او دهغه له رضا پرته د هر څه هيله له خپل زړه څخه وباسو (۵). په دې صورت کي بايد زموږ هر عمل، يوازي لمونځ او روژه نه، بلکي زموږ خوراک، چيښاک، ناسته ولاړه، خدا او ژړا او په جامعو الفاظو زموږ مرگ او ژوند ټوله د لوی څښتن لپاره او يوازي دهغه د رضا په موخه وي. يعني زموږ حال احوال بايد داسي وي چي:

﴿وَمَحْيَايَ وَمَمَاتِي لِلَّهِ رَبِّ الْعَالَمِينَ﴾ [الانعام: ۶: ۱۶۲]

ژباړه: زما ژوند او زما مرګ هر څه د الله رب العالمين لپاره دي.
او د زړه آواز مو دا وي:

خواهم که همیشه در هوای تو زیم خاکی شوم و بزیر پای تو زیم
مقصود من خسته در کونین تویی از بهر تو میرم و برای تو زیم

د بشپړ توحید نخښي او پایلي

کله چي د لوی څښتن یوه بنده ته د توحید دغه ستر او اعلی مقام ور په برخه سي، نو د هغه هر کار یوازي د لوی څښتن لپاره سي، ان که څه هم په ظاهره هغه خپل ځاني او کورنی کار کوي، هغه د خپلي اړتیا په احساس او د نفس په غوښتنه نه کوي، بلکي د لوی څښتن د حکم د عملي کولو په نیت او د هغه د رضا لپاره یې کوي. او دغه کار (یعني هر کوچنی او لوی کار د لوی څښتن د رضا لپاره ترسره کول) د لوی څښتن د دغه بنده لپاره بېخي داسي طبیعي خبره وګرځي چي، لکه عام وګړي چي هر کار د خپلي اړتیا او د نفس د غوښتنې له مخي کوي (۶). البته دا د توحید او اخلاص ډېره لوړه او اعلی پوړۍ ده. دا د فنا مقام دی او دې مقام ته په رسېدو سره ﴿لا اله الا الله﴾ بشپړېږي. په حدیث کي دي:

«مَنْ أَحَبَّ لِلَّهِ وَأَبْغَضَ لِلَّهِ وَأَعْطَى لِلَّهِ وَمَنَعَ لِلَّهِ فَقَدْ اسْتَكْمَلَ

الْإِيمَانَ» (رواه ابوداود عن ابي امامة).

د حدیث مطلب دادی: څوک چي د لوی څښتن لپاره مینه، بغض، ورکړه او منع وکړي ایمان یې بشپړ کړ.

د لوی څښتن کومو بنده ګانو ته چي د دغي برخي څه حصه ورسېږي، ګواکي د ټول جهان تر ټولو ستر دولت یې به برخه سو. دا د لوی څښتن د لاري هغه "لارويان او مړونه" دي چي د هغه په لار کي خوښي او بخوله یو شان ورته ښکاري او ژونديې تر مړيني زیات نه وي خوش، د دوی

د زړونو له تله تل دغه آواز راوړي :

زنده کنى عطای تو، ور بکشی قضای تو

دل شده مبتلای تو، هرچه کنى رضای تو

بلکې هغوى له لوى څښتن څخه په پلاوو پلاوو هيلي کوي چي هغو ته بيا بيا ژوند ورکړي ، خو په پلاوو پلاوو د لوى څښتن په لار کي خپل ځانونه قربان کړي. حضرت رسول الله ﷺ د دې ولولې انځور په دې الفاظو کښلى دى :

« لَوَدِدْتُ أَنْ أُقْتَلَ فِي سَبِيلِ اللَّهِ، ثُمَّ أُحْيَا، ثُمَّ أُقْتَلَ فِي سَبِيلِ اللَّهِ،

ثُمَّ أُحْيَا، ثُمَّ أُقْتَلَ » (طبراني)

يعني : زما زړه غواړي چي د لوى څښتن په لار کي مي شهيد کړي او بيا مي ژوندى کړي او بيا زه شهيد سم ، بيا ژوندى سم او بيا شهيد سم .

ميخواهم از خدا به دعا صد هزاران جان

تا صد هزار بار به ميرم براى تو

د تو حيد په هکله او سپنيز عزم او د انقلاب ځواک

دغه کسان د الست هغه مستان وي چي ستونزي او خطري د دوى لار

نه سي ډب کولای، بلکي هيڅ خطرهم په زړه کي نه ور تېرېږي :

عشق را از تيغ وخنجر باک نيست اصل عشق از آب و باد و خاک نيست

در جهان هم صلح هم پيکار عشق آب حيوان تيغ جوهر دار عشق

از نگاه عشق حرا شق شود عشق حق آخر سراپا حق شود

د دې پاکبازانو سره چي کوم الهي ځواک مل دى د هغه زور څوک

اتکلولاى سي ؟ دغه د خداى د لاري مړونه او لارويان او د حق دا

فقيران چي د الله له نامه او د ﴿ لا اله الا الله ﴾ له ځواک پرته بل څه نه

لري ، کله چي د خداى لپاره د مهال د ظالمانو او جابرانو سره ډغري

و هل پيل کړي، نو ستر ستر فرعونان او نمرودان له دوی څخه وډارېږي او اندامونه يې په رېږد سي :

با سلاطين می فتد مرد فقير از شکوه بوریا لرزد سریر
از جنون می افگند هوی به شهر وارهاند خلق را از جبر وقهر
قلب او را قوت از جذب وسلوک پیش سلطان نعره او "لاملوک"
څنگه چي د لوی څښتن دغو بنده گانو خپله هستي هېره کړې او چي هر څه کوي یوازي يې د خدای لپاره او د هغه لخوا ترسره کوي، نو له دې امله لوی څښتن د دوی اقدامات او کړنې خپل ځان ته منسوبوي او بیا عزت ورپه برخه کوي. په یوه قدسي حدیث کي دغه حال داسي تعبیر سوی دی:

« حَتَّىٰ أَحِبَّهُ فَإِذَا أَحَبَّهُ كُنْتُ سَمْعَهُ الَّذِي يَسْمَعُ بِهِ وَبَصَرَهُ الَّذِي يُبْصِرُ بِهِ وَيَدَهُ الَّتِي يَبْطِشُ بِهَا وَرِجْلَهُ الَّتِي يَمْشِي بِهَا » (بخاري)

د دې صحیح حدیث مطلب دادی چي ځيني بنده گان د قرب الهي د مقاماتو په طی کولو سره هغه مقام ته رسیږي چي د دوی سترگي او د دوی لاسونه نور د دوی نه وي ، بلکي څنگه چي هغه یوازي د خدای لپاره کارول کیږي له دې امله د دوی دغه ټول ځواکونه گواکي د لوی څښتن وي. خو دا یې مطلب نه دی چي نعوذ بالله دغه وگړي خدای وگرځي یا خدای دهغو یوه برخه سي.

دا د لوی څښتن هغه ځانگړي بنده گان دي چي په اړه یې په حدیث نبوي کي راغلي دي: « لَوْ أَقْسَمَ عَلَى اللَّهِ لَأَبْرَهُ ». يعني که دوی په لوی څښتن لوړه وکړي ، نو لوی څښتن د دوی لوړه پوره کوي. کاشکي موږ هم د ﴿ لا اله الا الله ﴾ د دغه مقام د حقيقت، د هغه د جلال او قوت او د هغه د نورو چارو سره لږ څه بلد سوي وای.

د توحيد دغه پورې چي له هغې څخه د بنده موخه او مطلوب له حق تعالى پرته بل څه نه بلل کيږي که څه هم عامه نه ده او ايمان او اسلام يا نجات په هغې اړه نه لري، بلکي دا صرف د ايمان د بشپړتيا پورې باله سي (۷)، لکه چي د ابوامامه د مخکي ذکر سوي حديث د « فَقَدْ

اسْتَكْمَلَ الْإِيْمَانَ » له الفاظو څخه څرگنديږي، خو په دې کي شک نسته چي دا دونه ستره نېکمرغي ده چي که ټول ځانونه او عمرو نه و خوړل سي او د دنيا ټول خوندونه او راحتونه د تل لپاره قربان سي او دغه نېکمرغي په لاس راسي بيا به هم آسانه په لاس راغلی وي. البته چا چي په لاس نه وي راوړې ډېر بدمرغه به وي. خو د دې لاري د عارفانو وينا ده چي که د دې نېکمرغي د لاسته راوړلو هڅه په مينه او رشتينولي سره وي او هلي ځلي په سمه توگه په لار واچول سي، نو د هغې تر لاسه کول دونه ډېري ستونزي هم نه لري چي موږ يې هيله او کوښښ هم ونه کړای سو. بلکي د همت څښتنانو ته لار پرانيستې ده او رشتيني طالبان پخپله لوی څښتن په خپل رحمت خپل لوري ته وربولي.

دغه رحيم او کریم ذات پر خپله ذمه ليکلي دي :

﴿ وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا وَإِنَّ اللَّهَ لَمَعَ الْمُحْسِنِينَ ﴾

[العنکبوت : ۲۹ : ۶۹]

ژباړه : کوم کسان چي زموږ لپاره هلي ځلي وکړي هغو ته به موږ خپلي لاري ور وښيو او باور دی چي الله د نېک چارو ملگری دی. په هر حال که د لوی څښتن پر لور تله په رشتيا وي او هلي ځلي او بنډنه لکه څنگه چي ښايي او په سمه طريقه وي، نو بيا د محروم پاته کېدو او بې برخيتوب څه سبب نسته. په لاندي شعر کي چي څه ويل سوي دي د سنة الله ډېر ښه تعبير يې کړی دی :

در حضرت ما دوستي يکدله کن هر چيز که غير ماست آنرا يله کن

یک صبح به اخلاص بیا بر درمن گر کار تو نیاید گله کن

د بشپړ توحید تر مقامه در سپېدو لومړنی نصاب

ستاسې لخوا به د موخي د دغه پر او لوري ته د تلو لپاره ډېره غوره لار دا وي چې د دې پر او کوم بلد او د هغه کوم لار ښود یې ستاسې لپاره غوره کړي، خو زموږ غوندي مبتديانو لپاره عمومي تدبیر چې په هغه کې ان شاء الله کومه خطر ه او خرڅښه نسته او د دې لاري عارفانو ویلی او لیکلي دي دا دی چې دا حقیقت په پام کې ولری چې : ”له لوی څښتن پرته زه بله موخه او مقصد نه لرم“. د دغې ﴿ لا اله الا الله ﴾ د کلمې ذکر ډېر وکړئ ؛ یعنې پرله پسې او په تکرار سره د زړه او ژبي آواز یو کړئ ، ﴿ لا اله الا الله ﴾ د دې خبرې سره یو ځای چې له الله پرته بله موخه او مطلب نه لرم زیات وویاست ، نو ان شاء الله دغه کیفیت به رامنځته سي او که لوی څښتن غوښتي وه په دې هکله به پر مختګ وکړئ (۸).

پوهاوی : په پورتنیو کړښو کې چې څه وویل سول ، هغه باید د دغه ستري موخي او عظیم مقصد ، یعنې ”توحید“ او ”اخلاص“ د ستر مقام د تر لاسه کولو بشپړ نصاب ونه گڼل سي. دا د دې لاري لارښوونکو مازي د کار د پیل لپاره ویلي او لیکلي دي. دا گواکي صرف په دې لار کې بسم الله ده. که نه د دې لاري د تلو لپاره د یوه اخلاص مند بنده لارښوونې او څارنې ته اړتیا ده. هغه د سالک د حالاتو په پام کې نیولو سره په هره موقع او هر پر او کې سمې سلامشورې ور کولای سي ، بلکې د فن امامانو څرگنده کړې ده چې د ”زړه د تزکیې“ او د ”قرب او اخلاص“ مقام ته در سپېدو په هکله چې ذکر کوم اغېز لري هغه هم (د بېلو بېلو لاملونو پر بنسټ چې دلته یې د تفصیل ځای نسته) د یوه صاحب الحاله شیخ د تلقین او څارنې له امله او صحبت له برکته ډېر قوي کیږي ، که څه هم د ذکر په اخروي اجر او ثواب کې د هغه له وجهي

کوم ځانګړی کمښت او زیاتوب نه راځي (۹).

په هر صورت په دې لار کې د لاري او طریقي د کوم خبر کس لارښوونه او صحبت تقریباً له ضرورتونو څخه ګڼل کېږي. له دې پرته د "رشتیاني او حقيقي اخلاص" حصول او په هغه کې استقامت، لکه چې د دې لاري تجربه کارو لیکلي دي د اخص الخواصو په برخه کېږي. چې داله استشنا وو څخه باله سي. علامه اقبال رشتیا ويلي دي :

دين نگردد پخته بی آداب عشق دين بغير از صحبت ارباب عشق
ظاهر او سوزناک و آتشین باطن او نور رب العالمین

تر دې ځایه د ﴿ لا اله الا الله ﴾ د معنا او د توحید د پوړیو او د هغه د متعلقاتو بیان وو. د دې بحث په پای کې د دې مبارکي او مقدسي کلمې د ستر توب او اهمیت په هکله د رسول الله ﷺ څو حدیثونه لیکو. یقیناً چې د دې کلمې په عظمت او ستر توب تر رسول ﷺ بل هیڅوک زیات نه پوهیږي :

۱- د احادیثو په شپږ ګونو کتابونو او نورو کې له حضرت ابو هريره ﷺ څخه یو مشهور حدیث روایت سوی دی چې لومړی برخه یې داسي ده :
« الْإِيمَانُ بَضْعٌ وَسَبْعُونَ أَوْ بَضْعٌ وَسِتُّونَ شُعْبَةً فَأَفْضَلُهَا قَوْلُ لَا إِلَهَ إِلَّا اللَّهُ ».

یعني : د ایمان څه له پاسه او یا یا څه له پاسه شپېته څانګې دي ، په هغو کې ډېره غوره او ښه څانګه د ﴿ لا اله الا الله ﴾ ویل دي.

۲- دغه راز له حضرت ابو هريره ﷺ څخه په مسند احمد، معجم طبراني او نورو کې یو بل حدیث داسي روایت سوی دی :

قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «جَدُّوا إِيمَانَكُمْ. قِيلَ: يَا رَسُولَ اللَّهِ وَكَيْفَ نُجَدُّ إِيمَانَنَا. قَالَ: أَكْثَرُوا مِنْ قَوْلِ لَا إِلَهَ إِلَّا اللَّهُ».

یعني : رسول الله ﷺ وفرمایيل : خپل ایمانونه نوي او تازه کړئ. له صحابه وو څخه چا ورته وويل : ای د خدای رسوله موږ خپل ایمانونه

څنگه نوي کړو؟ هغه ورته وفرمايل: ﴿لَا إِلَهَ إِلَّا اللَّهُ﴾ ډېر ډېر وایاست.

۳- له حضرت جابر رضي الله عنه څخه یو مشهور حدیث ابن ماجه، نسائي او نورو روایت کړی دی چي رسول الله ﷺ وفرمايل:

«أَفْضَلُ الذِّكْرِ لَا إِلَهَ إِلَّا اللَّهُ». يعني: په ټولو اذکارو کي د ﴿لَا إِلَهَ إِلَّا اللَّهُ﴾ ذکر ډېر غوره دی.

۴- له حضرت ابو سعید خدری رضي الله عنه څخه یو قدسي حدیث نسائي، حاکم، بیهقي او نورو روایت کړی دی چي په وروستی برخه کي یې راغلي دي چي لوی څښتن ﷻ د موسی عليه السلام د یوې پوښتني په جواب کي وفرمايل:

«لو أن السماوات السبع والأرضين السبع وضعت في كفة ووضعت لا إله إلا الله في كفة لرجحت بهن».

يعني: که اووه آسمانونه او اووه مخکي په یوه پله کي کښېښول سي او ﴿لَا إِلَهَ إِلَّا اللَّهُ﴾ په بله پله کي کښېښول سي نو د ﴿لَا إِلَهَ إِلَّا اللَّهُ﴾ پله به پر درنه سي.

لَا إِلَهَ إِلَّا اللَّهُ مُحَمَّدٌ رَسُولُ اللَّهِ

صلی الله علیه وآله وسلم

د کلمې طبيبي دوهمه برخه : د حضرت محمد ﷺ رسالت ﴿ محمد رسول الله ﴾

حضرت محمد ﷺ د الله ﷻ رسول دی

تر توحيد وروسته د اسلام بل بنسټ د سيدنا حضرت محمد ﷺ پر رسالت او پيغمبرۍ ايمان راوړل او پر دې خبره شهادت دی.

د رسالت په حقيقت او د پيغمبرۍ په منصب د پوهېدو، په تېره چي په دې لړ کي بيا حضرت محمد ﷺ ځانگړی مقام لري، په دې باندي د پوهېدو لپاره بايد لاندي خبري په ذهن کي کښېنول سي.

۱- د ﴿ لا اله الا الله ﴾ په ويلو سره موږ د توحيد شهادت ورکړ او د خپل دې اعتقاد او ايمان اعلان مو وکړ او پر دې حقيقت مو اقرار وکړ چي الله تعالی زموږ معبود دی. ځکه نو موږ يوازي او يوازي د ده عبادت کوو او دی زموږ څښتن او رشتيانی واکمن دی. ځکه نو يوازي او يوازي دهغه حکم منو او دی زموږ موخه او د ده رضا تر لاسه کول زموږ نصب العین او د ژوندانه مقصد دی، د ده لپاره ژوند کوو او د ده لپاره سر ورکوو.

۲- خو لکه چي څرگنده ده دغه ټولي چاري هله تر سره کېدای سي چي موږ ته د لوی څښتن د عبادت سمه طريقه معلومه وي او دهغې په هغو احکامو هم پوهېدلي اوسو کوم چي موږ کړنه په کوو. دغه راز د لوی څښتن د رضائيت او نه رضائيت په اصولو او موجباتو هم باخبر اوسو او دهغه د نژدېکت په لارو هم بلد تيا ولرو. نو زموږ د دې اړتيا

د ليري کولو لپاره لوی څښتن د دنيا له هماغه پيله څخه د نبوت او رسالت سپېڅلې لړۍ را روا ته کړې او د دغو چارو د ښوونې لپاره يې په بېلو بېلو مهالونو او په بېلو بېلو ملکونو کې بېلو بېلو ولسونو ته خپل استازي او رسولان لېږلي دي. هغو په خپلو مهالونو کې خپلو خپلو امتونو ته الله تعالی ښه ورپېژندلی، د توحيد درس يې ورکړی او د لوی څښتن د ذات او صفاتو او د مبداء او معاد په اړه يې صحيح عقايد ورته تلقين کړي دي. همدا راز يې د لوی څښتن د عبادت سمې لارې ورښوولي او د معاملو او ټولنيز ژوندانه په هکله يې د لوی څښتن احکام او قوانين تر هغو رسولي دي او د الهي رضا او دهغه د نژدېکت پر لور ټلونکي لارې يې ورته روښانه کړي دي. پر دوی ټولو دي صلاة او سلام وي.

۳ - خوله نن څخه دوه دوه نيم زره کاله وړاندې چې په نړۍ کې استوگن ولسونه يوله بله ليري او بېل بېل په خپلو خپلو سيمو کې مېشت وه او د نړۍ بېلو بېلو برخو ته تله راتل د اوس غوندي آسانه نه وه، له دې امله د بېلو بېلو ملکونو د ولسونو په مزاج او احوالو کې ستر توپير ليدل کېدی، نو تر دغه مهاله چې څو نه پيغمبران د لوی څښتن له لوري راتله هغو به خپلو خپلو سيمو ته او خپلو ولسونو ته د لوی څښتن لارښوونې راوړلې. دغه راز تر دغه مهاله د عامو وگړو د نننۍ وړتياوې هم نيمگړې وې چې په دې توگه گواکې انسانيت لويښت ته نه وو رسېدلی او د وړوکتوب په حال او مهال کې وو. له دې امله يې د يوه کامل او مکمل دين د زغم او تحمل وړتيا نه درلوده. نو دغو ولسونو ته چې لوی څښتن د دغو پيغمبرانو په ذريعه کوم احکام او قوانين لېږل په هغو کې د دغو ولسونو د ځانگړو مزاجونو او احوالو په پام کې نيولو تر څنګ د هغو د نننۍ وړتياوې او د زغملو پولي او کچې هم په پام کې نيول سوي وې. له دې امله د هغو د شريعتونو د احکامو په کمښت او زياتوب کې د لنډون او اوږدوالي (اجمال او تفصيل) او سختۍ او نرمښت له پلوه څه توپير موجود وو.

د نبوت او رسالت دغه لړۍ روانه وه او لوی څښتن پوهیږي چي د هغه له لوري څونه پیغمبران کومو ولسونو ته کوم کوم وختونه لېږل سوي دي. له هغو څخه د څو تنو پیغمبرانو نومونه د هغو د څه احوالو سره موږ ته په قرآن مجید کي ویل سوي دي. او داهم ورسره څرگنده سوي چي موږ پر دغو پیغمبرانو سربېره ډېر نور هم بېلابېلو ولسونو ته لېږلي دي. موږ د دغو ټولو انبیاءو او پیغمبرانو تصدیق کوو، د دوی لارښوونې او پیغمبري منو او د هغو درناوی او عزت خپل دیني فرض گڼو. پر دوی ټولو دي د لوی څښتن درودونه او سلامونه وي.

۴ - بیا له اوس څخه نژدې یونیم زر کاله دمخه چي د زرگونو پیغمبرانو د لارښوونو په پایله کي او د زرگونو کلونو فطري او تدریجي پرمختګ وروسته د انسانانو هغه دنتنۍ وړتیاوي بشپړې سوي د کومو پر بنسټ چي لوی څښتن موږ پر دین مکلف کړي یو، گواکي کله چي انسانان د خپلو خپلو وړتیاوو له پلوه د لوښت عمر ته ورسېدل او د لوی څښتن په حکمت بالغه سره دغه مهال د نړۍ د بېلو بېلو ولسونو او بېلو بېلو ملکونو په منځ کي د پېژندنې او راکړې ورکړې اسباب او لاملونه رامنځته کړل چي له امله یې علوم او افکار او اخلاق او عادات له یوه ولسه بل ته او له یوه ملک بل ته ولېږدول سول او داسي لاملونه رامنځته سول چي د یوه ملک آواز بل ملک ته ورسېږي، لنډه دا چي په دې توګه هغه نړۍ چي پر بېلو بېلو ټوټو وېشل سوي وه ”یوه نړۍ“ وګرځېدل نو د دې وخت راغی چي د درستي نړۍ لپاره یو کامل مکمل دین او یو قانون او دستور ولېږل سي او د ټولو ملکونو او قومونو لپاره ترڅو دا نړۍ وي یو رسول واستول سي.

۵ - نو د دې فطري غوښتنې سره سم لوی څښتن د عربو د ټاپو وزمي په مرکزي ښار مکه مکرمه کي (۱۰) سرور کاینات، رحمت عالم حضرت محمد مصطفی ﷺ د ټولي نړۍ او د هغې د ټولو ولسونو لپاره د وروستي او خاتم رسول او لارښوونکي په توګه ولېږی. او حکم یې

ورته وکړ چي د ټولي نړۍ انسانانو ته پيغام ورکړه چي :

﴿ قُلْ يَتَأْتِيهَا النَّاسُ إِنِّي رَسُولُ اللَّهِ إِلَيْكُمْ جَمِيعًا الَّذِي لَهُ مُلْكُ السَّمَوَاتِ وَالْأَرْضِ لَا إِلَهَ إِلَّا هُوَ يُحْيِي وَيُمِيتُ فَأَمِينُوا بِاللَّهِ وَرَسُولِهِ آلَنِّي أَلَأُمِّي الَّذِي يُؤْمِنُ بِاللَّهِ وَكَلِمَتِهِ وَاتَّبِعُوهُ

لَعَلَّكُمْ تَهْتَدُونَ ﴿١٥٨﴾ [الاعراف : ٧ : ١٥٨]

ژباړه : ووايه اى محمده ! چي اى انسانانو ! زه تاسي ته د هغه خداى استازى يم چي د آسمانونو او مخکي واکمن دى. له هغه پرته بل خداى نسته، هغه ژوند بخښي او هغه مرگ ورکوي، نو پر الله او د هغه پر امي نبي ايمان راوړئ چي الله او د هغه ښووني مني او د هغه پيروي غوره کړئ، هيله ده چي تاسي سمه لار ومومئ.

دغه راز څنگه چي انسانيت د استعداد او وړتيا له پلوه بشپړ او کامل سوى وو (١٠) او د کامل او مکمل دين زغم پکښي مونده سوى وو، نو يې د دغه نبي امي د ښوونو په ذريعه ديني نظام تر وروستۍ بشپړتيا پوري ورساوه او اعلان يې کړه :

﴿ الْيَوْمَ أَكْمَلْتُ لَكُمْ دِينَكُمْ وَأَتِمَمْتُ عَلَيْكُمْ نِعْمَتِي ﴾

[المائدة : ٥ : ٣]

ژباړه : نن ما ستاسي دين ستاسي لپاره بشپړ کړ او خپل نعمت مي پر تاسي پوره کړ (١١).

٦ - بيا د دين تر دې بشپړتابه وروسته د الهي حکمت دا غوښتنه وه چي دغه دين د تل لپاره د هر ډول تحريف او لاس وهني څخه وساتي او د هغه د ساتني داسي نظام يې رامنځته کړ چي نړۍ د تل لپاره له هغه څخه رڼا ترلاسه کړای سي. لکه چي د لوی څښتن په قدرت داسي اسباب رامنځته سول چي دغه وروستۍ بشپړ دين او د هغه صحيفه

(قرآن کریم) د تل لپاره خوندي سو (۱۲) او د کوم تحریف او لاسوهني او شک او شبهي ځای نه سو پکښې پاته. البته د دې ساتنې د ضمانت اعلان لوی څښتن په قرآن کریم کي په دې الفاظو وکړ :

﴿ إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ ﴾ [الحجر: ۹]

ژباړه : موږ دغه ذکر (قرآن) نازل کړی او موږ په خپله د دې ساتندویان یو.

له پورته خبرو څخه به تاسي په دې هم پوهېدلې یاست چي څنگه چي دغه دین تر وروستي پړاوه بشپړ سوی دی او خوندي سوی هم دی نور اوس نړۍ کوم نوي نبي او نوي لارښووني ته هیڅ اړتیا نه لري ، له دې امله که څوک تر محمدي نبوت وروسته د نبوت دعوه کوي هغه به پر لوی څښتن باندي مازي درواغ او افترا وي.



په مخکنیو کرښو کي چي څه ایماني او تاریخي حقایق یاد سول (کوم چي د عقل او نقل له مخي هم جوت او د منلو وړ دي) د هغو ټولو حاصل دادی : لوی څښتن چي د وگړو د لارښووني او د خپلو احکامو او خوښو څخه د هغو د خبروني په موخه د نبوت کومه لړۍ د نړۍ له پیل څخه روانه کړې وه حضرت محمد ﷺ یې وروستی کړی ده یا د هغه ﷺ د تمثیل سره سم د نبوت وروستی څښتن ده. حضرت محمد ﷺ د لوی څښتن باوري استازی او رشتیانی پیغمبر دی. د هغه پیغام د لوی څښتن پیغام دی او لار ښوونه یې د لوی څښتن لارښوونه ده. ځکه نو د هغه اطاعت او فرمان منل کټ مت د لوی څښتن اطاعت او فرمان منل باله سي، او نافرمانی یې د لوی څښتن نافرمانی ده. ځکه څه چي هغه فرمایي ، د لوی څښتن له لوري فرمایي او د هغه ﷺ احکام موږ ته رسوي.

﴿ مَنْ يُطِيعِ الرَّسُولَ فَقَدْ أَطَاعَ اللَّهَ ﴾ [النساء : ۴ : ۸۰]

ژباړه : چا چې د پیغمبر اطاعت وکړ، هغه د لوی څښتن اطاعت وکړ.

﴿ وَمَا يَنْطِقُ عَنِ الْهَوَىٰ ۖ إِنْ هُوَ إِلَّا وَحْيٌ يُوحَىٰ ۖ ﴾ [النجم : ۵۳ : ۴۰۳]

ژباړه : هغه (ستاسې ملګری ؛ محمد) له خپل خواهش څخه نه بڼیږي ، دا خو یوه وحی ده چې پر هغه نازلېږي .

گفته او گفته الله بود گرچه از حلقوم عبدالله بود
تر دې ځایه چې څه عرض سوه تاسې د هغو په رڼا کې هر ورو
د رسالت د حقیقت او د هغه د موخې او منصب په هکله پوهېدلې
یاست ، او له هغو څخه درته څرګنده سوې ده چې د یو چا د لوی څښتن
د رسول په توګه منل او د هغه پر رسالت او پیغمبرۍ شهادت ورکول
څه معنای لري او له دې امله د انسان پر ذمه څه لازمیږي ؟ دلته موږ ته
لازمه ده چې د مسلمانانو د اوسني غفلت او ځان هېروني په هکله څه
اړینې څرګندونې وکړو .

د یو چا د رسول په توګه د منلو موخه

او د هغه لوازم

تاسې چې څوک ” د لوی څښتن د رسول “ په توګه ومانه او پر دې
مو شاهدې وویل نو تاسې په حقیقت کې د ځان لپاره او د خپلې رایې
په اړه د درستي نړۍ او کایناتو په هکله څو ډېرې مهمې او ستري
پرېکړې وکړې . داسې پرېکړې چې تر هغو مهمې او تر هغو اوښتون
راوړونکې او انقلاب زېږوونکې پرېکړې نورې نسته . تاسې ګواکې په
خپل زړه او خپل دماغ او ژبه پرېکړه وکړه چې :

(الف) دغه نبي او رسول چې د نړۍ د موندونکې ، د دې نړۍ د پیل او
پای او د محکې او آسمانونو او دې ټولو کایناتو په هکله څه ویلي دي
ګردسره حق او رشتیا دي . ځکه هغه دغه خبرې د خپل غور او فکر

څخه نه، بلکې د خبیر او علیم خدای د ورېځېلي علم په مټ کړي او د نړۍ ټولو فیلسوفانو، مفکرینو او لیکوالانو چي د هغه په خلاف څه ویلي او یا یې وایي ټول باطل، درواغ او چټیات دي.

(ب) دغه رسول چي د نه لیدونکو او نه اورېدونکو شیانو په هکله خبر ورکوي، مثلاً د ملایکو د موجودیت او د هغو د اوصافو او افعالو په باب څه وایي یا مثلاً د قیامت د راتلو او تر هغه وروسته د حشر او بیا په آخرت کي د حساب کتاب او جزا او سزا په هکله خبر ورکوي یا د جنت او دوزخ د موجودیت او بیا په جنت کي د ډول ډول نعمتونو او په دوزخ کي د ډول ډول دردناکو عذابونو په اړه تفصیل ورکوي دا ټوله حق دي، د هغو منل پېله چوڼ او چرا اړین دي. ځکه هغه دغه ټولي خبري د لوی څښتن له لوري کوي، نو که د هغه له بیان سوو شیانو څخه - البته چي په یقین سره هغه بیان کړي وي - د کوم شي څخه څوک انکار وکړي نو له ایمان او ژغورني څخه به برخي کیږي.

(ج) دغه راز د عباداتو، اخلاقو، آدابو او تمدن او ټولنیز ژوند په هکله چي هغه کوم احکام بیان کړي دي او همدا راز چي یې د سیاست او نړیوالو اړیکو په هکله څه اصول او قوانین ښوولي دي، لنده دا چي د وګړنیز ژوندانه په پېلو پېلو برخو کي چي یې څه لارښووني کړي دي، ټولي پرځای او د عملي کولو او پلي کولو وړ دي. د هغو په خلاف چي کومي کړني او لاري دود دي، که زموږ په کورونو او کورنیو کي دود وي یا زموږ پلار نیکه دود کړي وي یا د نړۍ کوم ستر او پرمختللي او متمدن قوم یا زموږ ولس او حکومت رامنځته کړي وي، په هر صورت ټولي ناسمي او انسانیت ته ضررناکي او مهلکي دي او ګردسره د له منځه وړلو وړ دي.

خلاصه، د لوی څښتن د رسول په صفت د یو چا منل که څه هم په ظاهره یوه وړه خبره ښکاري، خو په حقیقت کي ستاسي د خپل ځان او ټولي نړۍ په هکله مهمي پرېکړي پکښي نغښتي دي. نو چي څوک

د کوم رسول د رسالت په اړه په خپله ژبه شاهدي ورکوي او پر دې بنسټ خپل ځان د هغه امتي گڼي ، خو زړه يې د دغو پرېکړو لپاره چمتو نه وي ، نو په حقيقت کي هغه په ستره تېروتنه اخته سوی دی او د رسالت او پيغمبرۍ په موخه او مطلب نه دی پوه سوی .

د يوه نبي او رسول پر نبوت او رسالت باندي له ايمان راوړلو څخه مطلب دادی چي موږ د هغه هره لارښوونه حق او پر ځای وبولو او د هغه په خلاف هره نظريه او دود او دستور ناسم او باطل وگڼو . ځکه موږ هغه د الهي مرضياتو د استازي په توگه خپل واجب الاطاعت لارښود منلی دی . په دې هکله په قرآن کریم کي څرگند بيان راغلی دی :

﴿فَلَا وَرَبِّكَ لَا يُؤْمِنُونَ حَتَّى يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا

فِي أَنْفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا﴾ [النساء : ۴ : ۶۵]

ژباړه : ای محمده ! ستا په رب قسم چي دوی هيڅکله هم نه مومنان کيږي . تر څو چي تا په خپل منځي شخړو کي د پرېکړه کوونکي په توگه ونه مني . بيا چي ته څه پرېکړه وکړې پر هغې باندي په خپلو زړونو کي څه خوابدي احساس نه کړي ؛ بلکي سر تر پايه يې په خوښي سره ومني .

په هر حال دنبي او رسول د لارښوونو تر منلو وروسته بيا ”مومن“ ته د غور او فکر او ترجيح او انتخاب واک اختيار نه پاته کيږي ، بلکي په دې صورت کي د هغه کار د لارښوونو په بشپړه منل او د هغو په پلي کولو بوختېدل دي . البته دغه منل صرف قانوني او جبري نه ، بلکي د زړه له کومي منل دي ، چي دا د ايمان شرط باله سي .

دنبي او رسول حيثيت دنړۍ د عامو مصلحينو او لارښوونکو غوندي نه وي ، چي د مصلح او لارښود په توگه د هغه د خبرو د منلو سره سره يې د خبرو په منلو او پلي کولو کي څوک اختيار ولري . چي که بالفرض د هغه کومه خبره د مهال د مصلحت او غوښتنې سره سمه نه وي يا

غلطه وگڼل سي ، نو ونه منل سي. بلکي د رسول حیثیت لکه چي مخکي وویل سول د لوی څښتن د رشتیني او باوري استازي دی ، چي په اړه یې منل سوې وي چي هغه چي کومه لارښوونه کوي د لوی څښتن لخوا یې کوي ، نو له دې امله باید د انسان رایي، جذبات، خوښي او غوښتنې د هغه د لارښوونو تابع سي چي دا د ایمان شرط باله سي (۱۳) په قرآن کریم کي په څرگنده اعلان سوی دی:

﴿ وَمَا كَانَ لِمُؤْمِنٍ وَلَا مُؤْمِنَةٍ إِذَا قَضَىٰ اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ ۗ وَمَنْ يَعْصِ اللَّهَ وَرَسُولَهُ فَقَدْ ضَلَّ ضَلَالًا مُّبِينًا ﴾ [الاحزاب ۳۳: ۳۶]

ژباړه : کله چي الله او د هغه رسول د کومي معاملې په هکله پرېکړه وکړي، بیا نو هیڅ یو مومن او هیڅ یوه مومنه دا حق نه لري چي د خپلي معاملې د پرېکړي اختیار ولري. او څوک چي له الله او د هغه له رسول څخه سر وغړوي په څرگنده گمراهي کي ولوېدی. په نبوي حدیث کي تر دې لا په ډېره څرگندتیا ویل سوي دي:

« لا يؤمن أحدكم حتى يكون هواه تبعا لما جئت به » (شرح السنه).

يعني : له تاسي څخه څوک تر هغو نه سي مسلمان کېدلای خو چي د هغه خواهشونه او غوښتنې زما د راوړل سوو لارښوونو تابع نه سي. په حقیقت کي د رسالت د منصب غوښتنه داده چي د پیغمبرانو هره خبره چي د وگړو د لارښووني لپاره یې فرمایي بېله چون او چرا ومنل سي او پلې سي.

دغه راز د پیغمبرانو د راتلو موخه په دې نه ترسره کېږي چي تاسي هغوی صرف د زړه له تله او په عقیده پیغمبر وگڼئ او د هغو په باره کي د نعتونو او صفتونو غزلي او قصیدې ولولئ. بلکي د پیغمبرانو له بعثت څخه موخه داده چي د هغو متابعت وکړئ او د هغو پر لارښوونو ولاړ سئ.

﴿وَمَا أَرْسَلْنَا مِنْ رَّسُولٍ إِلَّا لِيُطَاعَ بِإِذْنِ اللَّهِ﴾ [النساء: ۴ : ۶۴]

ژباړه : موږ هر پیغمبر د دې لپاره لېږلی چې د خدای په حکم د هغه اطاعت وکړای سي.

نو د یوچا د لوی څښتن د رسول په توګه منل او د هغه پر رسالت شهادت ورکول ، د خپل عملي ژوندانه په اړه هم په حقیقت کې پر دې خبره ژمنه او اقرار دی چې ما خپل ژوند د دغه پیغمبر د لارښوونو او شریعت تابع کړ او زه به د ده په پیروي کې ژوند کوم او د ده په پیروي کې به مرم. په قرآن کریم کې په څرګندو الفاظو اعلان سوی دی چې څوک د رسول ﷺ له متابعت پرته لوی څښتن نه سي راضي کولای :

﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ

ذُنُوبَكُمْ﴾ [آل عمران : ۳ : ۳۱]

ژباړه : ای پیغمبره ! خلکو ته ووايه چې که تاسي په رشتيا له الله سره مينه لرئ ، نو زما پیروي غوره کړئ ، څو الله له تاسي سره مينه وکړي او ستاسي خطاوي دروبخښي.

نو تاسي د رسالت د منصب په اړه د قرآن کریم پورتنۍ څرګندونې او د هغو غوښتنې او لوازم او پایلي لږ څه په ذهن کې دروگرځوئ او بیا فکر وکړئ چې په «کلمه شریفه» کې چې موږ ﴿محمد رسول الله﴾ په ژبه وایو او د هغه ﷺ پر رسالت شاهدي ورکوو، نو په دې هکله موږ خپلي دندې او مسؤولیتونه تر کومه ځایه تر سره کړي دي؟ په ژبه د کوم نبي او رسول پر رسالت شاهدي ورکول او بیا په ټول ژوند کې د هغه پر مخالفو لارو په ډاډ سره تلل ایمان نه بلکې نفاق باله سي. اللهم احفظنا.

د لوی څښتن د رسول ﷺ سره مينه او محبت

د يوه شخصيت د «رسول الله» په توګه د منلو له لوازمو څخه دا هم

دي چي په ټوله دنيا او مافيا کي تر ټولو زيات له هغه سره مينه او محبت وسي، يعني تر لوی خښتن وروسته بايد تر ټولو هغه موږ ته غوره او محبوب وي.

لکه چي خرگنده ده د ښو سره مينه او محبت د انسان فطرت دی، نو څنگه چي انبيا او رسولان د ټولي نړۍ تر ښو ښه دي، بلکي د ټولو ښو سرداران او د ټولو پټو او خرگندو ښېگڼو او د ټولو کمالاتو او محاسنو درلودونکي دي او همدا دوی په نړۍ کي تر ټولو د انسان په وير شريک او همدرده هم دي، له دې امله د دوی سره تر ټولو زياته مينه کول يو فطري کار دی او دغه محبت د مطلق اطاعت او بېله چون او چرا منلو ستونزه آسانه کوي.

انسان چي د چا سره مينه لري نو د هغه په اشارو تلل او د هغه په رنگ رگېدل د هغه تر ټولو ستره هيله وي. په دې لار کي ډېري هم هغه ته گلونه ښکاري، بلکي د محبوب په اشاره او د هغه د خوښۍ لپاره سربښندنه هم ورته آسانه سي.

عشق اگر فرمان دهد از جان شیرین هم گذر

عشق محبوب است و مقصود است و جان مقصود نی

مطلب د ”ایمان بالرسول“ د اصلي موخي بشپړتيا چي د ”رسول اطاعت“ دی هم د رسول په محبت ترسره کېږي. دغه خبره د دې حدیث منشاده:

« لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَالِدِهِ وَوَلَدِهِ وَالنَّاسِ

أَجْمَعِينَ » (بخاري او مسلم).

يعني: له تاسي څخه يو هم رشتیانی مومن نه سي بلل کېدای تر څو زه ورته تر اولاد، پلار او نورو ټولو وګړو ګران نه سم.

که تاسي د رسول الله سره رشتیانی مينه ولرئ نو لږ تر لږه به د هغې لازمي پایله داوي چي تاسي به د هغه ﷺ په خوښي او وير کي شريک

اوسئ، يعني په کومو شيانو چي رسول ﷺ خوښېدی تاسي هم په هغو خوښ سئ او په کومو چي خوابدی کېدی تاسي هم په هغو خوابدي سئ. چي دا به ډېره ستره نېکمرعي وي. دغه راز به د رسوا لله ﷺ د جذباتو، اوصافو او اخلاقو رڼا هم پر تاسي لوېدلې وي، ځکه دا د محبت لازمي مېوه ده. په دې توګه تاسي خپل ځاني خويونه او عادتونه پرېږدئ او د رسول ﷺ د اخلاقو او شمایلو برکتونه په ځان کي جذبوئ او دا د يوه امتي کمال او بشپړتيا ده، علامه اقبال وايي:

غنچه شو از شاخسار مصطفی گل شو از باد بهار مصطفی
از بهارش رنگ وبو بايد گرفت بهره از خلق او بايد گرفت
از مقام او اگر دور ايستی از میان معشر ما نيستی



تعلیقات و ارجاعات

حاشیہ او تعلیقات

حاشیې او تعلیقات

(۱) دلته له عبادت څخه مراد او موخه دانسانانو هغه ځانګړي اعمال دي چي د هغو په ترسره کولو یو څوک اله او معبود او د ګټې او تاوان مالک او مختار وګڼي. د هغه په وړاندي خپل ایمان او اړتیا او ذلت او ټیټتیا څرګنده کړي، خو هغه خوشاله سي. دغه اعمال عبارت دي له لمانځه، روژې، حج، خیراتونو، سجدې، طواف، دعا، نذرونو، قربانۍ او داسي نورو څخه. له دغو اعمالو څخه که کوم یو له لوی څښتن څخه پرته بل چاته وي نو د هغه ترسره کوونکی د قرآن کریم له مخي قطعاً مشرک دی.

د نړۍ په زیاترو مشرکو ولسونو کي دغه شرک پاته سوی دی او شرک في العبادات دغه ته وايي. انبيا عليهم السلام زیاتره د دغه شرک پر ضد جنگدلي دي.

(۲) څرګنده دي وي چي لوی څښتن چي په دې عالم اسباب کي په ځینو شیانو کي څه ځانګړني ایښي دي، مثلاً په اور کي یې د تودوښي، په اوبو کي یې د یخۍ او تندي ماتولو ځانګړني ایښي دي یا یې مثلاً په توره کي د پرېکولو وړتیا نغښتې ده، نو که له دغو شیانو څخه په دغو موخو کار واخیستل سي دا هیڅکله د توحید منافي نه ګڼل کیږي. بلکي دا کټ مټ الهي منشا ده. لوی څښتن فرمايي:

﴿هُوَ الَّذِي خَلَقَ لَكُمْ مَا فِي الْأَرْضِ جَمِيعًا﴾ [البقره: ۲: ۲۹]

ژباړه : لوی څښتن هماغه ذات دی چې ستاسې لپاره یې د مځکې ټول شیان پیدا کړل.

پر دې بنسټ چې لوی څښتن په دې عالم اسباب کې خپلو ځینو بنده گانو ته مجازي ځواک او وړتیا ورکوي، مثلاً ځواکمن ته دا وړتیا ورکوي چې د بې وزلو مرسته او ننګه وکړي یا مثلاً واکمنو او پاچهانو ته د واک او حکومت داسې ځواک وربخښي چې له ظالمانو څخه د مظلومانو غچ واخلي یا درملګرو او ډاکټرانو ته دا وړتیا ورکوي چې د ناروغانو درملنه وکړي یا یې ځیني کسان د دې وړ ګرځولي چې نورو ته د لوی څښتن په حضور کې دعاوي وکړي او داسې نور. نو د اسبابو او مسبباتو په لړ کې له دغو وګړو څخه په دغو چارو کې مرسته ترلاسه کول، لکه چې په نړۍ کې په عامه توګه رواج لري هیڅکله شرک نه بلل کېږي. بلکې دا د توکل خلاف خبره هم نه ده.

له غیر الله څخه هغه استعانت (مرسته ترلاسه کول) شرک باله سي چې د لوی څښتن لخوا د اسبابو او مسبباتو د دغې رامنځته سوي سلسلې څخه لوړ کوم څوک د ګټې او تاوان مالک او مختار او با اختیاره فاعل وبلل سي. لکه چې بت پالان له خپلو بتانو څخه او ډېر جاهل او خدای نه پېژندونکي وګړي له خبیثه ارواوو او جناتو او شیطانانو څخه او ډېر په نامه مسلمانان له اصلي یا نقلي ولیانو، شهیدانو او د دوی له زیارتونو څخه خپل مرادونه غواړي او د خپلو موخو او مقاصدو د ترسره کېدو لپاره هغو ته دعاوي کوي او د دغه مشرکانه اعتقاد پر بنسټ د هغو د خوشالی لپاره نذرونه او نور عبادتونه کوي. نو څوک چې له الله تعالی پرته د بل هر مخلوق سره دغسې یوه کړنه وکړي او په دغسې چارو کې له هغه څخه مرسته وغواړي، هغه بېله شکه مشرک دی. حضرت شاه ولي الله دهلوي رحمۃ الله علیه په خپل نامتو کتاب ”حجة الله البالغة“ کې د شرک او توحید په بحث کې په ډېر وضاحت سره د ”استعانت“ د دغو دوو ډولونو توپیر بیان کړی، او موږ

چې دلته څه لیکلي دي دهغه لنډیز دی.

(۳) دا هغه مهم تکی دی چې دهغه په هکله حضرت عمر فاروق رضی الله عنه په خپل فاروقي شان او سترتوب هله خبر ورکړ چې د حج پر مهال یې حجر اسود مچول. هغه د حجر اسود تر مچولو دمخه د خپل یقین اعلان وکړ او په لوړ آواز یې وویل: «إِنِّي أَعْلَمُ أَنَّكَ حَجَرٌ لَا

تَضُرُّ وَلَا تَنْفَعُ» (صحيح بخاري). یعني: زه ښه پوهېږم چې ته صرف یوه ډبره یې نه موږ ته څه ګټه رسولای سې نه تاوان. په دې الفاظو سره هغه دا هم څرګنده کړه چې زموږ لخوا د حجر اسود په مچولو او دهغې په تعظیم کي او د بت پالانو، د دوی د بتانو سره په کړنه کي څونه بنسټیز توپیر سته.

(۴) څرګنده دي وي چې له غیر الله څخه هغه بېره د دغه توحید سره په تضاد کي ده چې د لوی څښتن له کامله قدرت او د

﴿فَعَالٌ لِّمَا يُرِيدُ﴾ [هود: ۱۱: ۱۰۷] (بې شکه چې ستارب

بشپړ واکمن دی، چې څه غواړي کوي یې). له شان سره د نابلدتیا یا لږ اعتماد له امله وي. لکه چې په عامه توګه د ضعیف الایمانو وګړو حال دی. که نه د کوم بېروونکي مخلوق لکه ماریا کوم ظالم څخه په طبیعي توګه بېره خو انساني فطرت دی او دا د توحید منافي نه ګڼل کیږي.

(۵) امام رباني مجدد الف ثاني رحمته الله علیه په خپل یوه مکتوب کي د توحید د دغې پورې په هکله لیکي: ”توحید عبارت از تلخیص قلب است از توجه مادون او سبحانه تا زمانیکه دل را گرفتاری با ماسوا متحقق باشد اگرچه اقل قليل باشد از ارباب توحید نیست“.

او حضرت شیخ عبدالقادر جیلاني قدس سره په ”فتوح الغیب“ کي فرمایي: ”لیس الشریک عبادة الاصنام بل هو متابعتک هواک و ان تختار مع ربک وَعَلَىٰ شیئاً سواه من الدنيا و مافیها والآخرة و مافیها

وما سواه وَعَلَيْكَ غېره فاذا اركنت الى غېره فقد اشركت به وَعَلَيْكَ غېره“ (فتوح الغيب اوومه مقاله). مطلب يې دادی چي يوازي بت پالنه شرک نه دی، بلکه داهم شرک دی چي ته د خپل نفس د خواهش تابع سې او د خپل پروردگار سره د دنیا یا آخرت کوم بل شی اختیار کړې. کله چي له لوی خښتن پرته د کوم بل چالور ته ستا د غوښتني میلان وي نو ګواکي تا دهغه سره بل څوک شریک کړ.

(۶) امام رباني مجدد الف ثاني رحمته الله عليه په خپل یوه مکتوب کي د اهل الله په هکله لیکي: ”اولياء الله هرچه کنند برای حق وَعَلَيْكَ میکنند نه برای نفس خود، چه نفس ایشان فدای حق شده است. درخصوص اخلاص و تصحيح نیت ایشان را درکار نیست، نیت ایشان به فنا في الله و بقا بالله تصحيح یافته است. مثلاً شخصي که گرفتار نفس خود است هرچه میکند برای نفس خود میکند، نیت کند یا نه کند و چون این گرفتاری نفس زائل شود و گرفتاری حق وَعَلَيْكَ بجای آن نشیند ناچار هرچه کند برای حق کند، نیت دست دهد یا نه، نیت در محتمل درکار است در متعین احتیاج به تعین نیست.“

﴿ذَلِكَ فَضْلُ اللَّهِ يُؤْتِيهِ مَنْ يَشَاءُ وَاللَّهُ ذُو الْفَضْلِ الْعَظِيمِ﴾

د پورتنی آیت ژباړه: داد الله فضل دی چا ته چي يې غواړي ورکوي يې او الله د ستر فضل خښتن دی.

(۷) حضرت امام رباني مجدد الف ثاني رحمته الله عليه په یوه مکتوب کي څرګنده کړې ده: ”واین قسم نفی آلهه، متکثره نمودن و از نفی مقصودیت به نفی معبودیت غیر آمدن، شرط کمال ایمان است که به ولایت مربوط است.“

(۸) امام رباني مجدد الف ثاني رحمته الله عليه په خپل یوه مکتوب کي لیکي: ”در تحصیل این دولت مناسب حال سالک معنی کلمه طيبه ﴿لا اله الا الله﴾ لامقصود الا الله است. چندان تکرار این کلمه باید که از معبودیت غیر نامی و نشانی نه ماند و مراد جز او تعالی هیچ چیز نه بود.“

دغه راز په بل مکتوب کې فرمایي: "ملتزم ذکر نفی واثبات باشید و جمیع مرادات را بتکرار این کلمه طیبه از ساحت سینه بر آید تا مقصود و مطلوب و محبوب جز یکی نباشد".

(۹) وگورئ مکتوبات امام ربانی، پینځه ویشتم لیک، درپیم ټوک.

(۱۰) که تاسي دنړۍ د یونیمو زرو کالو مخکې نخشه او دهغه مهال د بېلو بېلو ولسونو تاریخ مخ ته کښېږدئ، نو به په ډېره آسانی سره پوه سئ چې د درستي نړۍ د پیغمبرۍ لپاره د عربو یو وگړی څله وټاکل سو. لاندې حقایقو ته څه په غور څیر سئ:

(الف) د عربو ملک بېخي د آسیا او افریقا په منځ کې پروت دی او اروپا هم دغه ځای ته نژدې ده، په تېره دهغې هغه سهيلي برخه چې هغه مهال زیات تمدن ولسونه پکښې مېشت وه، له عربو څخه دونه لري ده لکه هند چې ځنې لیري دي. نو لومړی خو د دغه جغرافیوي وضعیت پر بنسټ دنړیوالي پیغمبرۍ لپاره هغه مهال د عربو ملک ډېر مناسب ځای وو.

(ب) بل دا هم یو منلی حقیقت دی چې د دغه مهال په ټولو ولسونو کې عربو څو داسي عادات او خصایل درلوده چې د دغسې ستر کار لپاره اړین وه، مثلاً د دوی زړونه او دماغونه ډېر صاف او ژوندیې ډېر ساده وو او د دوی په زړونو او دماغونو کې کومي فلسفې او فکري نظام یا تمدن ځای نه وو نیولی، څو دهغو له منځه وړل او پر ځای یې نوی تمدن رامنځته کول ستونزمن سي. دغه راز دغه ولس د کوم سیاسي نظام په مرییتوب کې هم نه وو ښکېل سوی، چې له دې امله د لوړې حوصلې او ستر هوډ او عزم او غیرت او مراني خاوندان وه. دغه راز دوی د سخت سړۍ او ستونزو زغملو له امله د خپل هوډ د ترسره کولو لپاره هر ډول قربانۍ ورکولای سوې. تاریخ پر دې ټولو حقیقتونو شاهدي ورکوي او د عربو لخوا د اسلام تر منلو وروسته چې دوی په

نړۍ کې څه وکړه هغه زموږ دغه څرگندونې ډېرې ښې جوتوي.
(ج) د دغه ولس ژبه هم ډېره پرمخ تللې وه، چې د يوه نړيوال
سمونيز انقلاب لپاره د دغه مهال د نورو ژبو په پرتله ډېره مناسبه وه.
اوس هم په دغه ژبه کې دغه ځانگړنه سته. البته څوک چې په عربي نه
پوهيږي دهغې په دغه ځانگړنه پوهېدل به ورته ستونزمن وي، خو
د چا چې دغه خوږه ژبه زده وي پوهيږي چې په هغې کې څونې
ښېکښي سته او د يوه ستر دعوت د تبليغ او ترجماني لپاره څونه
وړتياوي لري.

په هر حال دا هغه لاملونه وه چې هر د پوهې څښتن په پوهيږي چې هغه
مهال عرب او دهغو ملک د نړيوالې پيغمبرۍ لپاره څونه موزون وو.
(۱۱) که د قرآن کریم دغه اعلان او دعوت هيڅ په پام کې هم ونه
نيول سي بيا هم دا يو څرگند حقيقت دی چې اسلام يو داسې کامل او
مکمل دين دی او د اسلام کتاب (قرآن کریم) داسې يو بشپړ کتاب
دی چې هر مهال او د هر هيواد د وگړو د لارښوونې لپاره کافي او شافي
دی. له دې حقايقو څخه ان د اسلام دښمنان هم انکار نه سي کولای.
په دې منځ کې څونه انقلابونه وسول، څونې فلسفې او نظريې رامنځته
سوي او څونه قوانين او نور نافذ سول؛ چې بيا بيرته دغه ټول لغو او
ناسم جوت سول، نړيوالو رد کړل او د باطله کاغذونو غوندې يې ايسته
وغورځول. خو د "نبي امي" وړاندي کړی سوی اسلام او قرآن کریم
بالکل په خپل مخ پرزياتېدونکي ځواک سره پر ځای پاته دی او مخ
پر ترقي روان دی. اوس هم د ديارلسو پېړيو په تېرېدو سره
د اسلام ډېر هوښيار دښمنان دهغه په يوه حکم کې لاهم د يوه کوچني
بدلون اړتيا نه سي جوتولای. د اسلام او قرآن کریم د بشپړتيا تر دې
لا بل ښه ثبوت دادی چې کوم کسان چې دهغو پيروي نه کوي هم اوس
پرله پسې دهغو اصول مني او په خپل ټولنيز ژوند کې يې پلي کوي.
په دې پاڼو کې په دې هکله تفصيل نه سي ورکول کېدای او نه سي ويل

کېدای چې له الهیاتو څخه نیولې تر معاملاتو او ټولنیز ژوندانه پورې دنن پرمختللي قومونه څنګه له اسلام څخه ګټه اخلي او څنګه په چټکتیا سره د اسلام اصول د ځان کوي. رشتیا داده چې که اوس اسلام (کامل او مکمل اسلام) د نړۍ په کوم ګوټ کې په عملي بڼه پلې سي، نو په یقین سره به د نړۍ ډېر ځواکمن ولسونه دهغه تر سیوري لاندې راسي او د ځانونو او ټول انسانیت ژغورنه به په هغه کې ومومي. کاشکې مسلمانان او مسلمان حکومتونه خپلې دندې او ځانګړې مسؤلیتونه درک کړي.

(۱۲) د قرآن کریم دغه ساتنه (او دهغه په ذریعه د اسلام د دین ساتنه) د اسلام د رشتیاني دین داسې یوه معجزه ده چې اوس هم د اسلام د منکرانو لپاره د لوی خښتن له لوري ډېر ستر حجت او خورا څرګند دلیل دی. په لږ غور سره څرګندېږي چې د قرآن کریم د بیان انداز او طرز د عامو انسانانو او ان د عربو له خبرو څخه بېل او ممتاز دی. په کوم جاهلي چاپېریال او تیاره فضا کې چې دغه قرآن نازل سو هلته تردې لاهغه مضامین وګر و ته معجز او اریانوونکي وه. جالبه لا دا چې دغه قرآن پر یوه نالوستي او امي پیغمبر ﷺ باندې نازل سوی دی. په دې هکله پخپله قرآن کریم فرمایي:

﴿ مَا كُنْتَ تَدْرِي مَا أَلَكْتُبُ ﴾ [الشوری: ۴۲: ۵۲]

ژباړه: ته هیڅ نه پوهېدلې چې کتاب څه وي.

یعنې هغه ﷺ په خپل قلم پر یوه کلمه لیکلوهم نه وو قادر. که به یې څه لیکلو ته اړتیا پیدا سوه، نو په نورو به یې لیکل. بل دا چې قرآن خود پنځو لسو پاڼو کومه وړه صحیفه نه ده، بلکې یو ډېر ستر او ضخیم کتاب دی او هغه مهال چاپ هم نه وو چې کوم کتاب یوځل چاپ سي او وساتل سي. بل دا چې په کوم ولس کې قرآن نازل سو په هغو کې د لیکلو او لوستلو دود هم کم وو. داسې هم نه وه سوې چې دهغه

ډېري بشپړي نسخې په نبوي پېر کي چمتو سوي وي. نو د کوم کتاب سرگذشت چي دغسي وي او د ساتني اسباب يې دونه پر نشت حساب وي دهغه خوندي پاته کېدل چي معجزه نه وي نو به څه وي ؟

(۱۳) د دې مطلب د اهيڅکله نه دی چي اسلام د انسانانو عقل او رايه بالکل بې ارزښته کوي او هغوی خامخا د پيغمبرانو د خبرو منلو ته اړباسي. په دې هکله چي اسلام کومه رويه غوره کړې ده هغه ډېره عاقلانه ده. اسلام وايي چي ته د پيغمبر د پېژندلو په هکله د بشپړ عقل، فکر او بصيرت څخه کار واخله. بيا چي تا تر غور او فکر کولو وروسته څوک د الله د رسول په توگه ومانه بيا نو دهغه هره لارښوونه د لوی څښتن له لوري وبوله او دهغو له نه منلو ډډه وکړه. که داسي ونه کړې، نو د دې معنا به دا وي چي تا تر اوسه لاهغه د رسول په صفت نه دی منلی او يا د رسالت په معناه يې پوهېدلی.

د ژباړن لنډه پېژندنه

عبد المالك « همت »

- * د پلار نوم يې مولوي عبدالرزاق
 - * د کندهار په سوزني کي زېږېدلی
 - * د زېږېدو کال يې ۱۳۳۲ لمريز
 - * په اسلامي او ټولنيزو علومو کي يې خصوصي زده کړي کړي دي
 - * د نجيب د واکمن کېدو په لومړيو کي له هيواده مهاجر سو، لومړي پاکستان او بيا هند ته کډه سو.
 - * کله چي لا طالبان پر کابل نه وه واکمن سوي تر اوږدې کډوالۍ وروسته هيواد ته راستون سو او تر اوسه په کندهار کي استوگن دی.
 - * اوس په کور کي د کتابونو په ليکلو بوخت دی.
 - * تر اوسه يې لاندي آثار ليکلي دي:
۱. د همت چيغه (شعري ټولگه) په ۱۳۸۰ ل. کال خپره سوې ده.
 ۲. سيد جمال الدين افغاني اند او ژوند (ژباړه) په ۱۳۸۱ ل. کال خپره سوې ده.
 ۳. زموږ د قبلې تاريخ (دمکې مکرمې تاريخ) په ۱۳۸۵ ل. کال دوهم ځل خپور سو.
 ۴. زموږ د نبي مېنه (د مدينې منورې تاريخ) په ۱۳۸۵ ل. کال خپور سو.
 ۵. ادب او ادبي کره کتنه په ۱۳۸۵ ل. کال خپور سو.

۶. د مقالې ليکلو اصول په ۱۳۸۵ ل. کال خپور سو.
۷. زموږ صحت او آخرت ته تاواني توکي په ۱۳۸۶ ل. کال خپور سو.
۸. پښتو معلم الحجاج (ژباړه) په ۱۳۸۶ ل. کال خپره سوه.
۹. پوپناسوي ولسونه (ژباړه) په ۱۳۸۶ ل. کال خپره سوه.
۱۰. زموږ د دښمنانو تور تاريخ او شومي موخي په نامه کتاب په ۱۳۸۷ ل. کال خپور سو.
۱۱. د آسيان او سبا په نامه (ژباړه) په ۱۳۸۷ ل. کال خپره سوه.
۱۲. غرور او د هغه علاج (ژباړه) تر چاپ لاندې ده.
۱۳. د کلمې شريفې حقيقت (ژباړه) دغه ده ستاسي په لاس کي ده.
۱۴. اسلام د دوه لاري پر سر (ژباړه) تر چاپ لاندې ده.
۱۵. د ښځو د حج او عمرې لارښود تر چاپ لاندې دی.







* پر دې سربېره يې د هيواد په دننه او دباندې کي بېلي بېلي مقالې هم خبرې سوي دي.

* د ليکوال د ګرځنده تليفون نمبر: ۰۰۹۳ ۷۰۰۳۰۰۱۶۷

* د ليکوال د برېښنالیک يا ايمېل آدرس:

himmat_afg@yahoo.com





Published By
SADAQAT BOOK DEPO
 صداقت خپرندویه ټولنه کندهار- افغانستان
 ۰۷۰۰۳۰۹۲۴۴